



सीएम धामी की अध्यक्षता में हुई राज्य में आयोजित 38वें राष्ट्रीय खेलों के आयोजन के सम्बन्ध में उच्चस्तरीय बैठक

# हरिद्वार में बढ़ने लगी शिव भक्तों की भीड़, दूसरे दिन 8.50 लाख कांवड़ियों ने भरा गंगाजल

## न्यूज वायरस नेटवर्क

हरिद्वार 07 जुलाई : कांवड़ मेले में विभिन्न राज्यों से शिव भक्तों का हरिद्वार पहुंचने का सिलसिला लगातार जारी है। कांवड़िये लगातार गंगाजल भरकर अपने गंतव्य की ओर बढ़ रहे हैं। बीते दिन 8.50 लाख कांवड़ियों ने गंगा जल भरा और अपने गंतव्य के लिए रवाना हुए। दो दिन के अंदर 9.60 लाख कांवड़िये गंगाजल भर चुके हैं। बीते दिन कांवड़ मेले की शुरुआत हो गई थी। पहले दिन हरिद्वार पहुंचे विभिन्न राज्यों के 1.10 लाख कांवड़ियों ने गंगाजल भरा था। पहले दिन शिव भक्तों की संख्या काफी कम रही, लेकिन दूसरे दिन ही ये क्रम बढ़ने लगा। हरकी पैड़ी क्षेत्र से लेकर पंत द्वीप स्थित कांवड़ मेला बाजार, रोड़ी बेलवाला में शिव भक्तों की संख्या काफी नजर आई। वरिष्ठ पुलिस अधीक्षक अजय सिंह ने बताया कि कांवड़ियों की संख्या लगातार बढ़ रही है। दूसरे दिन आठ लाख 50 हजार कांवड़िये गंगाजल लेकर रवाना हुए हैं। दो दिन में कुल नौ लाख 60 हजार कांवड़िये गंगाजल लेकर अपने गंतव्य के लिए रवाना हुए हैं।



## डीएम गबर्याल ने किया वर्षा के कारण हुए जलभराव तथा कांवड़ मेले की व्यवस्थाओं का व्यापक निरीक्षण



हरिद्वार। जिलाधिकारी श्री धीराज सिंह गब्र्याल ने बृहस्पतिवार को कल देर रात्रि से हो रही वर्षा के कारण कुछ जगहों पर हो रहे जल जमाव तथा कांवड़ मेले की व्यवस्थाओं का व्यापक निरीक्षण किया।

जिलाधिकारी ने पन्तदीप पार्किंग, चमकादड़ पार्किंग तथा पन्तदीप पार्किंग के पास स्थित अण्डरपास का मुआयना किया तथा अधिकारियों को निर्देश दिये कि जहां-जहां पर भी वर्षा के कारण जल भराव की स्थिति है, उसकी निकासी

आज ही करना सुनिश्चित करें तथा इस कार्य में किसी भी तरह की ढिलाई बर्दाश्त नहीं की जायेगी। श्री धीराज सिंह गब्र्याल ने अधिकारियों को मौके पर ही निर्देश दिये कि कांवड़ मेला से सम्बन्धित जो भी व्यवस्थायें-शौचालय, बिजली, पानी, प्रकाश व्यवस्था, साफ-सफाई आदि को चाक-चौबन्द रखना सुनिश्चित करें। उन्होंने नगर निगम के अधिकारियों को ये भी निर्देश दिये कि वर्षा के कारण जो कहीं-कहीं पर मेला क्षेत्र में जल जमाव हुआ है, उससे मच्छर आदि न पनपने

पायें, इसके लिये समय-समय पर फागिंग के अलावा दवा का छिड़काव करना सुनिश्चित करें।

इस अवसर पर अपर जिलाधिकारी श्री बीर सिंह बुदियाल, एसडीएम श्री पूरण सिंह राणा, एमएनए श्री दयानन्द सरस्वती, विशेष भूमि अध्याप्ति अधिकारी श्री बृजेश तिवारी, अधिशासी अभियन्ता लोक निर्माण श्री सुरेश तोमर, अधिशासी अभियन्ता जल निगम श्री राजेश गुप्ता सहित सम्बन्धित अधिकारीगण उपस्थित थे।

## जंगल में चारापत्ती लेने गई सास-बहू पर गुलदार ने किया हमला, घायल

रुद्रप्रयाग। जंगल में चारापत्ती के लिए गई फलई गांव की एक महिला पर गुरुवार को गुलदार ने हमला कर चालय कर दिया। महिला ने बहादुरी के साथ गुलदार से अपनी और बहू की भी जान बचाई। गुलदार के साथ संघर्ष में दोनों महिलाओं की जान बच गई। जानकारी के अनुसार गुरुवार को हर दिन की तरह फलई गांव की 62 वर्षीय जानकी देवी पत्नी सते सिंह राणा 32 वर्षीय बहू पूनम पत्नी केशर सिंह राणा के साथ रायड़ी और पावर प्रोजेक्ट के बीच लगे गांव के ही जंगल में चारापत्ती लेने गई। इसी बीच वहां पहले से ही घात लगाए बैठे गुलदार ने महिलाओं पर हमला कर दिया। अचानक हुए हमले पर जानकी देवी ने हिम्मत दिखाते हुए गुलदार को भगाया। इस दौरान वह लहलुहान हो गई। जानकी देवी ने दर्राती से वार कर गुलदार को भी बुरी तरह से घायल कर दिया, किंतु गुलदार फिर भी वापस लौटकर हमला करता रहा। जानकी देवी ने हिम्मत नहीं हारी और आखिरकार गुलदार को भगा दिया। इस खूनी संघर्ष में जानकी देवी के सिर पर जगह-जगह चोट आई है और बड़ी मात्रा में खून बहा। उन्होंने अपने साथ ही अपनी बहू की भी जान बचाने में सफलता पाई। बाद में फलई गांव के ग्रामीण हरीश गुसाई, पूर्व प्रधान महेंद्र राणा, विजय भट्ट, रिन्यू पावर प्रोजेक्ट के जनसंपर्क अधिकारी पृथ्वीपाल रावत, रघुवीर, हरीश लाल घायल जानकी देवी को सीएचसी अगस्त्यमुनि लाए। जहां अस्पताल के सर्जन वैभव कुमार द्वारा महिला के सिर टांके लगाए। उपचार के बाद महिला की स्थिति सामान्य है। इधर, सीएचसी अगस्त्यमुनि के चिकित्साधीक्षक डॉ विशाल सिंह ने बताया कि महिला के सिर पर गंभीर चोटें हैं, बड़ी मात्रा में खून भी बहा है, ब्रेन इंजरी को देखते हुए सीटी स्कैन के लिए हायर रैंफर कर दिया गया है।


**वनक्षेत्राधिकारी पहुंचे अस्पताल:** उत्तरी जखोली रेंज के वनक्षेत्राधिकारी पूर्ण सिंह रावत महिला का हालचाल पूछने सीएचसी पहुंचे। उन्होंने बताया कि हमले की सूचना उच्च अधिकारियों को भेज दी गई है। घायल को नियमानुसार उचित मुआवजा दिया जाएगा। क्षेत्रीय ग्रामीणों ने वनक्षेत्राधिकारी से शीघ्र गुलदार को पकड़ने के लिए पिंजरा लगाने और उसे आदमखोर घोषित करने की मांग की है। वनक्षेत्राधिकारी ने भरोसा दिलाया कि घायल गुलदार को पकड़ने के लिए क्षेत्र में वन विभाग की गश्त बढ़ा जाएगी साथ ही ट्रैप कैमरे लगाकर लोकेशन ट्रैस करने की कार्रवाई की जाएगी।

## आठ साल की बच्ची से बलात्कार में फरार 25 हजार का इनामी एसटीएफ ने दबोचा

देहरादून। हरिद्वार के लक्सर क्षेत्र में आठ साल बच्ची से बलात्कार और हत्या में आजीवन कारावास सजा होने पर जमानत पाकर फरार हुए ईनामी को एसटीएफ ने गिरफ्तार किया है। आरोपी पर 25 हजार का इनाम घोषित किया था। जमानत मिलने के बाद संपत्ति बेचकर फरार हो गया था। उसने अपने किसी भी परिचित से सम्पर्क तक नहीं किया। एसटीएफ ने तमाम कोशिशों के बाद विनोद को बिजनौर जिले से गिरफ्तार किया गया। एसटीएफ एसएसपी आयुष अग्रवाल ने गुरुवार को बताया कि साल 2007 में हरिद्वार की लक्सर तहसील के टांडा भागमल में नाबालिग बच्ची से बलात्कार करने के बाद हत्या कर दी गई थी। आरोपी विनोद कुमार को गिरफ्तार कर जेल भेजा गया था। सेशन कोर्ट में हत्या और बलात्कार के मामले में आरोपी को आजीवन कारावास की सजा सुनाई थी। दोषी हाईकोर्ट में गया। जहां से उसे जमानत मिल गई। 2014 के बाद कोर्ट से अनुपस्थित चल रहा था। इसकी जानकारी हाईकोर्ट में भी दी गई। हाईकोर्ट ने संज्ञान लेकर डीजीपी को टीम बनाकर सितम्बर 2023 तक गिरफ्तार करने के आदेश



# आपकी उँगलियों में है बोलने की कला, जानिए ये राज़




## न्यूज़ वायरस नेटवर्क

ब्यूरो रिपोर्ट 07 जुलाई : उँगलियाँ सिर्फ चलती ही नहीं बोलती भी हैं। जिन उँगलियों और हथेली की खूबसूरती के लिए आप लाख जतन करते हैं उन्हीं उँगलियों में छिपी है आपकी किस्मत, जिस प्रकार ज्योतिष शास्त्र में किसी व्यक्ति की जन्मकुंडली को देखकर उसके व्यक्तित्व और भविष्य के बारे में बताया जाता है। ठीक उसी प्रकार सामुद्रिक शास्त्र में शरीर के अंगों की बनावट को देखकर व्यक्ति के भविष्य के बारे में

आकलन किया जाता है।

सामुद्रिक शास्त्र के द्वारा व्यक्ति के अंगों की बनावट, तिल और निशान आदि को देखकर उसे आने वाले जीवन, व्यापार और धन संबंधित मामलों के बारे में जाना जाता है। उँगलियों की बनावट किसी भी व्यक्ति के स्वभाव के बारे में बहुत कुछ बताती हैं। इसी कड़ी में आज हम बात करेंगे अनामिका उँगली यानी रिंग फिंगर की बनावट के बारे में। एक महिला आपको बता रही हैं कि आपकी नामिका

## कनिष्ठा उँगली की लम्बाई से पता चलता है व्यक्ति कैसा है



उँगली की बनावट आपके स्वभाव के बारे में क्या कहती है....

लंबी अनामिका उँगलीसामुद्रिक शास्त्र के अनुसार जिन लोगों की अनामिका उँगली तर्जनी से लंबी होती है ऐसे लोगों की आर्थिक स्थिति बहुत अच्छी होती है। इन लोगों के जीवन में कभी भी धन की कमी नहीं होती है। ये लोग प्रशासनिक पोस्ट पर होते हैं। ऐसे लोग जाँब के साथ बिजनेस करने के भी शौकीन होते हैं और खूब शोहरत कमाते हैं। छोटी अनामिका उँग-

लीसामुद्रिक शास्त्र के अनुसार, जिन लोगों की अनामिका उँगली की लंबाई कम यानी छोटी होती है, ऐसे लोगों के जीवन में उम्र बढ़ने के साथ ही धन की बढ़ोत्तरी होती जाती है। ऐसे लोगों के पास शुरुआती उम्र में तो धन कम रहता है, लेकिन बाद में इनकी आर्थिक स्थिति मजबूत हो जाती है।

पतली अनामिका उँगलीजिन लोगों की अनामिका उँगली पतली होती है, ऐसे लोग जीवन खूब नाम और शोहरत पाते हैं। कहा

जाता है कि इन लोगों को महंगी चीजें खरीदने का शौक होता है। हालांकि ऐसे लोग दानी भी होते हैं। इसके अलावा ऐसे लोग अपनी लव लाइफ में बेहद वफादार होते हैं। मोटी अनामिका उँगलीसामुद्रिक शास्त्र के अनुसार, जिन लोगों की अनामिका उँगली की मोटाई अधिक होती है ऐसे लोगों को जीवन में काफी देर से धन की प्राप्ति होती है। इन लोगों को धन के लिए बहुत संघर्ष करना पड़ता है। साथ ही ऐसे लोग धन को संचय भी नहीं कर पाते हैं।

## शादीशुदा मर्दों को अपनी बीवी के सामने दूसरों की बीवियां क्यों लगती हैं लाजवाब, ये है कारण



## न्यूज़ वायरस नेटवर्क

ब्यूरो रिपोर्ट 07 जुलाई : शादी के बाद लड़का और लड़की दोनों का जीवन पुरी तरह से बदल जाता है। दोनों को अपनी उन सारी आदतों में सुधार करना पड़ता है, जो जीवनसाथी को दुखी कर सकते हैं। इस चीज को करने में सबसे ज्यादा परेशानी लड़कों को होती है। क्योंकि शादी से पहले वह बिना किसी रोक-टोक के रहते हैं। ऐसे में अचानक से शादी के बाद अपनी आदतों को सुधारना उनके लिए बहुत कठिन हो जाता है। कहीं न कहीं अपनी इस आजादी के छिन जाने का जिम्मेवार वह अपनी बीवी को मान लेते हैं। जिसके बाद उन्हें अपनी बीवी छोड़ पूरी दुनिया की महिलाएं अच्छी लगने लगती हैं। हालांकि, पति के ऐसा करने के पीछे और भी कई कारण होते हैं। हम आपको ऐसे ही कुछ रीजन को यहां बता रहे हैं।

पुरुष का मन बहुत चंचल होता है, यदि उन्हें किसी चीज में मजा न आए तो वह तुरंत उस चीज से दूरी बना लेते हैं। लेकिन शादी के रिश्ते में रहने की मजबूरी के कारण वह अपने जीवनसाथी के साथ ऐसा नहीं कर पाते हैं। पर वह उसे हर समय इस बात का अहसास कराते हैं, कि वह अपनी शादी में खुश नहीं है। इस पाइंट पर उन्हें उनकी बीवी के अलावा सबकी बीवी लाजवाब लगने लगती है तेरी लाइफ सही है यार, तेरी बीवी कितनी सीधी है। हर आदमी चाहता है, कि वह हमेशा अपने मन मुताबिक जाए। उसे किसी को जवाब न देना पड़े। लेकिन जब बीवी तेज मिल जाए तो पुरुषों का सारा सुख चैन खत्म सा हो जाता है। उन्हें ऐसे लोगों की बीवी पसंद आने लगती है, जो अपने पति से दबकर रहती है। उसके सही गलत कामों के बारे में पूछने की हिम्मत नहीं कर पाती है।

हर पति चाहता है कि उसकी पत्नी उसके हर पसंद नापसंद की चीजों का ख्याल रखे। लेकिन जब ऐसा नहीं होता है, तो वह उससे इमोशनली दूर होने लगता है। और जब उसे दूसरों की बीवी में यह चीज दिखती है, तो वह खुद को उनकी तारीफ करने से रोक नहीं पाता है। हर इंसान के दिमाग में अपने जीवनसाथी की एक इमेज होती है। जिसे पाने की कामना वह हमेशा करता है, लेकिन रियल लाइफ में वैसा ही व्यक्ति मिल जाए यह जरूरी नहीं ऐसे में इंसान जो मिलता है उसमें संतोष करना सीख लेता है। लेकिन जब वह किसी दूसरे में उन खूबियों को देखता है, तो वह खुद को तारीफ करने से रोक नहीं पाता है। ऐसे में यदि आपके पति किसी और महिला की बहुत ज्यादा तारीफ करते हैं, तो इसकी बहुत संभावना है कि वह हमेशा से इस तरह की लड़की को अपने लिए चाहते थे।

## दुनिया में ऐसी जगह, जहां चुम्बक की तरह खींचा चला आता है इंसान

### न्यूज़ वायरस नेटवर्क

ब्यूरो रिपोर्ट 07 जुलाई : क्या आप जानते हैं दुनिया में ऐसी जगह के बारे में, जहां चुम्बक की तरह खींचा चला आता है इंसान। जी हां आपने सही सुना वैसे तो दुनिया रहस्यों से भरी हुई है। आज भी यहां ऐसी अजीबो-गरीब चीजें होती रहती हैं, जिसे लोग चमत्कार समझ लेते हैं। अगर हम बात करें मैग्नेटिक हिल की, तो यह जगह कुछ ऐसी है। जहां चीजें खुद-ब-खुद खींची चली आती हैं। इस जगह को भू-चुंबकीय क्षेत्र भी कहा जाता है। इस बात में कितनी सचाई है। देखिये मैग्नेटिक हिल भारत के लद्दाख में लेह के पास स्थित एक ग्रेविटी हिल है। क्षेत्र और आसपास के ढलानों का लेआउट एक पहाड़ी का ऑप्टिकल भ्रम पैदा करता है। पहाड़ी सड़क वास्तव में एक ढलान वाली सड़क है। पहाड़ी सड़क पर वस्तुएं और कारें गुरुत्वाकर्षण की डिफेंस में ऊपर की ओर लुढ़कती हुई प्रतीत हो सकती हैं, लेकिन वह उस दौरान नीचे की ओर जा रही होती हैं।

उत्तराखंड का कुमाऊं क्षेत्र धरती के सबसे मजबूत भू-चुंबकीय ऊर्जा क्षेत्रों में से एक है। कुमाऊं क्षेत्र में स्थित कसार देवी

मंदिर के आसपास का भू चुंबकीय क्षेत्र बहुत मजबूत है। यह अद्वितीय और चुंबकीय क्षेत्र भक्ति और आस्था का केंद्र भी है। कसार देवी शक्तिपीठ उत्तराखंड के अल्मोड़ा में स्थित है।

माचू पिचू उरुबांवा नदी घाटी के ऊपर पेरू में एंडीज पर्वत में स्थित है। 15वीं शताब्दी में बसाया गया यह गढ़ दुनिया के सात अजूबों में से एक है। माचू पर्वत पर भी भू-चुंबकीय क्षेत्र काफी मजबूत है। इस पर्वत पर एक किला स्थित है और यह जगह चुंबकीय क्षेत्र है। यूनाइटेड किंगडम (UK) में स्टोनहेंज पृथ्वी पर सबसे अनोखे स्मारकों में से एक है।

वैज्ञानिक इसकी प्रकृति, उत्पत्ति और उद्देश्य से संबंधित जानकारी प्राप्त करने में लगे हुए हैं। यह संरचना काफी रहस्यमयी है। सबसे खास बात यह है कि यहां जियो मैग्नेटिक फील्ड सबसे मजबूत है। धरती पर दो ध्रुव मौजूद हैं, जिनमें उत्तरी और दक्षिणी ध्रुव शामिल हैं। बताया जाता है कि ध्रुवों पर भू-चुंबकीय ऊर्जा मजबूत रहती है। यह ऐसी जगह है, जहां से धरती का भू-चुंबकीय क्षेत्र सर्कुलेट होता है।





# सीएम धामी की अध्यक्षता में हुई राज्य में आयोजित 38वें राष्ट्रीय खेलों के आयोजन के सम्बन्ध में उच्चस्तरीय बैठक

देहरादून। मुख्यमंत्री श्री पुष्कर सिंह धामी की अध्यक्षता में गुरुवार को सचिवालय में अगले वर्ष राज्य में आयोजित होने वाले 38वें राष्ट्रीय खेलों के आयोजन के सम्बन्ध में उच्चस्तरीय बैठक आयोजित हुई। बैठक में आयोजन तिथियों, आयोजन स्थलों, खेल के आयोजनों के साथ ही राष्ट्रीय खेलों के आयोजन से संबंधित अवस्थापना सुविधाओं एवं व्यवस्थाओं के सम्बन्ध में व्यापक विचार विमर्श हुआ।

बैठक में खेल मंत्री श्रीमती रेखा आर्य, मुख्य सचिव डा. एस. एस. संधु अपर मुख्य सचिव श्रीमती राधा रतूड़ी, विशेष प्रमुख सचिव श्री अभिनव कुमार, सचिव मुख्यमंत्री श्री विनय शंकर पाण्डेय श्री एस. एन. पाण्डेय सहित खेल विभाग तथा भारतीय एवं उत्तराखण्ड ओलंपिक संघ के पदाधिकारी मौजूद रहे। निदेशक खेल श्री जितेन्द्र कुमार सोनकर ने प्रस्तुतीकरण के माध्यम से आयोजन व्यवस्थाओं की जानकारी दी।

मुख्यमंत्री श्री पुष्कर सिंह धामी ने राज्य में अगले वर्ष 2024 में अक्टूबर-नवंबर में 38वें राष्ट्रीय खेलों तथा देहरादून, ऋषिकेश, हरिद्वार हल्द्वानी, नैनीताल रुद्रपुर एवं गुलरगंज में निर्धारित आयोजन स्थलों पर खेलों के आयोजन पर सहमति व्यक्त करते हुए इस आयोजन को



भव्यता एवं गरिमा के साथ आयोजित किये जाने के निर्देश दिये। मुख्यमंत्री ने निर्देश दिये कि इसके लिए उच्चाधिकार समिति (एच.पी.सी.) का भी गठन किया जाए जो आयोजन से

सम्बन्धित व्यवस्थाओं एवं जरूरतों का ध्यान में रखते हुए त्वरित निर्णय लेने में सक्षम होगी।

मुख्यमंत्री ने कहा कि जी-20 के सफल आयोजन की भांति यह आयोजन भी

सफलतापूर्वक सम्पन्न हो इसका ध्यान रखा जाए इसमें राज्य की देश में बेहतर पहचान बनेगी तथा राज्य के पर्यटन को भी बढ़ावा मिलेगा। मुख्यमंत्री ने इस आयोजन में राज्य के परम्परागत खेलों को

भी शामिल करने की बात कही। उन्होंने इसके लिए अभी से वातावरण के सृजन पर भी ध्यान देने को कहा। मुख्यमंत्री ने यह भी निर्देश दिए कि गत वर्ष गुजरात एवं इस वर्ष गोवा में आयोजित हो रहे राष्ट्रीय खेलों के आयोजन व्यवस्थाओं का भी अध्ययन किया जाए ताकि व्यवस्थायें और बेहतर हो सके पर्यटन के साथ राज्य की संस्कृति के प्रचार प्रसार का यह आयोजन माध्यम बने इस पर भी ध्यान दिया जाए।

मुख्यमंत्री ने कहा कि राष्ट्रीय खेलों में हमारे खिलाड़ी बेहतर प्रदर्शन कर सके इसके लिए राज्य स्तरीय खेलों का भी आयोजन राष्ट्रीय खेलों से पहले किया जाए। राज्य के जो खिलाड़ी दूसरे राज्यों की ओर से खेल रहे हैं उन्हें भी राज्य की ओर से खेलने के लिए प्रेरित किया जाए। मुख्यमंत्री ने निर्देश दिए कि राज्य में तैयार की गई नई खेल नीति का भी व्यापक प्रचार प्रसार किया जाए। यह नीति राज्य के युवा खिलाड़ियों के व्यापक हित में तैयार की गई है इससे खिलाड़ियों को प्रोत्साहन के साथ हर संभव सुविधा उपलब्ध कराये जाने की व्यवस्था की गई है। उन्होंने खेल नीति से सम्बन्धित सभी सुविधाओं का लाभ खिलाड़ियों को उपलब्ध कराने के भी निर्देश दिए।

## कुमाऊं को कैसे मिलेगी वंदे भारत ट्रेन की सौगात, टूटी शंटिंग लाइन ने रोका रास्ता



### न्यूज़ वायरस नेटवर्क

उत्तराखंड 07 जुलाई : गढ़वाल मंडल में देहरादून से वंदे भारत एक्सप्रेस ट्रेन का संचालन शुरू हो गया है। इसने यात्रियों के सफर को आसान बनाया है। कुमाऊं के लोग चाहते हैं कि वहां भी वंदे भारत एक्सप्रेस का संचालन जल्द शुरू हो, लेकिन काठगोदाम में टूटी शंटिंग लाइन के चलते वंदे भारत एक्सप्रेस यहां रफ्तार नहीं पकड़ सकती। सरकार ने काठगोदाम से ट्रेन चलाने के लिए सर्वे कराया था।

रेलवे अधिकारियों के अनुसार देहरादून व काठगोदाम में ट्रेनें एक साथ चलनी थीं और दोनों ट्रेनों का उद्घाटन प्रधानमंत्री नरेंद्र मोदी

को करना था। इसके लिए रेलवे की टीम काठगोदाम पहुंची तो शंटिंग लाइन टूटी मिली। अधिकारियों ने कहा था कि जून तक इसे ठीक कर दिया जाएगा।

ऐसे में माना जा रहा था कि जून अंत या जुलाई पहले सप्ताह तक वंदे भारत एक्सप्रेस ट्रेन काठगोदाम से चल सकती है, लेकिन शंटिंग लाइन अब तक नहीं बन सकी है। बता दें कि 19 अक्टूबर 2021 में गौला नदी उफान पर आई थी। इस दौरान काठगोदाम में रेलवे की शंटिंग लाइन बह गई थी। लंबे इंतजार के बाद दो महीने पहले शंटिंग लाइन की मरम्मत के लिए 15 करोड़ रुपये जारी हो गए। वन विभाग ने जमीन भी

दे दी, मगर अभी तक शंटिंग लाइन नहीं बन सकी।

शंटिंग लाइन टूटने की वजह से मुरादाबाद-काठगोदाम के बीच चलने वाली दो पैसेंजर ट्रेन लालकुआं से चल रही हैं। बीते दिन काठगोदाम आने वाली देहरादून एक्सप्रेस हल्द्वानी से चल रही है। शंटिंग में पहले 30 मिनट लगते थे, अब दो घंटे लग रहे हैं। वंदे भारत ट्रेन का इंतजार भी बढ़ता जा रहा है और अगर ऐसा ही रहा तो ट्रेन को शिफ्ट किया जा सकता है। इसके लालकुआं व रामनगर से संचालित होने की भी चर्चा है, हालांकि अधिकारी इस मामले में कुछ भी कहने से बच रहे हैं।

### संक्षिप्त खबरें

#### पौड़ी जिले में 4 मोटरमार्ग रहे बंद

पौड़ी। रुक-रुक कर हो बारिश से गुरुवार को जिले के 4 मोटरमार्गों पर यातायात ठप रहा। बारिश से जिले के डीएम डा. आशीष चौहान ने बताया कि नदी नालों के समीप बस्तियों व भवनों में निवास कर रहे व्यक्ति सावधान रहते हुए जल भराव की स्थिति में समय से सुरक्षित स्थानों पर चले जाए। इसके साथ ही जिले में यात्रा के दौरान सावधानी बरतने, आवश्यक होने पर ही यात्रा करने, अधिक वर्षा होने पर किसी सुरक्षित स्थान पर ठहर जाए। कहा कि किसी बड़े पेड़ व खिसकने वाले पहाड़, चट्टानों के आस-पास न रुकें। नदी नालों के बहाव में हो रही निरंतर वृद्धि को देखते हुए सुरक्षा की दृष्टि से नदी, नालों के समीप न जाए। उन्होंने आपातकालीन स्थिति में जिले में स्थापित जिला आपातकालीन परिचालन केंद्र, पुलिस कंट्रोल रूम या तहसील स्तर पर स्थापित कंट्रोल रूम में जानकारी देने की अपील की है।

#### महाराज ने चौबट्टाखाल क्षेत्र में चलाया महाजनसंपर्क अभियान

पौड़ी। भाजपा द्वारा चलाए जा रहे महाजनसंपर्क अभियान के तहत विधानसभा चौबट्टाखाल विधायक एवं कैबिनेट मंत्री सतपाल महाराज गुरुवार को विधानसभा चौबट्टाखाल पहुंचे। उन्होंने बौसाल, मेटाकुंड, अमोटा, पाटीसैण में भाजपा कार्यकर्ताओं व क्षेत्रीय जनता से जनसंपर्क किया। इस दौरान कैबिनेट मंत्री सतपाल महाराज ने भाजपा सरकार की पिछले नौ सालों की उपलब्धियों को बताया। इसके साथ सामुदायिक स्वास्थ्य केंद्र पाटीसैण का औचक निरीक्षण भी किया। जनसंपर्क अभियान के दौरान कैबिनेट मंत्री सतपाल महाराज ने ग्रामीणों से कहा कि प्रधानमंत्री नरेंद्र मोदी के नेतृत्व में भाजपा ने इन नौ सालों में कई महत्वपूर्ण काम किए हैं। धारा 370, राम मंदिर जैसे महत्वपूर्ण फैसले भी भाजपा कार्यकाल के दौरान हुए हैं। उन्होंने कहा कि आने वाले लोकसभा चुनाव में भी भाजपा को प्रचंड बहुमत के साथ जिताना है और देश को विकास की ओर अग्रसर करना है। इस दौरान जिला पंचायत अध्यक्ष शांति देवी, भाजपा जिला महामंत्री शशि रतूड़ी, मंडल अध्यक्ष एकेश्वर गणेश रावत, मंडल अध्यक्ष सतपुली सुरेंद्र सिंह बिष्ट, वरिष्ठ नेता वेद प्रकाश वर्मा, पूर्व मंडल अध्यक्ष बृजमोहन सिंह रावत आदि शामिल रहे।

#### पौड़ी में महंगाई पर केंद्र सरकार को कोसा

पौड़ी। देश में लगातार बढ़ती महंगाई को लेकर महिला कांग्रेस ने सरकार के खिलाफ कलेक्ट्रेट परिसर में प्रदर्शन करते हुए जमकर नारेबाजी की। इस दौरान कांग्रेसियों ने सरकार को महंगाई के लिए केंद्र सरकार को जिम्मेदार ठहराया। गुरुवार को कांग्रेसी महिला जिलाध्यक्ष नीलम रावत के नेतृत्व में कांग्रेसियों ने महंगाई के लिए पूरी तरह से सरकार को जिम्मेदार ठहराया। इस दौरान कांग्रेसियों ने कहा कि भाजपा कि केंद्र और प्रदेश सरकार महंगाई पर अंकुश लगाने में नाकाम रही है। आम आदमी महंगाई की मार से त्रस्त है। डीजल पेट्रोल से लेकर रसोई गैस व तेल और दालें तक महंगी हो गई हैं। महंगाई की आंच महिलाओं के किचन तक पहुंच रही है। जिससे लोग परेशान हैं। इस दौरान कांग्रेसियों ने केंद्र व राज्य सरकार से बढ़ती महंगाई पर अंकुश लगाने की मांग की। इस मौके पर कांग्रेस की महिला कार्यकर्ता मंजू देवी, विमला देवी, कवोतरी देवी, मीनाक्षी, बीना देवी, मनीष खंडूड़ी, कांग्रेस जिला अध्यक्ष विनोद नेगी, नगर अध्यक्ष भरत सिंह रावत, नवल किशोर आदि शामिल रहे।

#### फलदार और औषधीय प्रजाति के पौधे रोपे

पौड़ी। अतिरिक्त भूमि संरक्षण वन प्रभाग द्वारा क्षेत्रीय वनाधिकारी प्रदीप कुमार के नेतृत्व में डौलियाखाल और नैनीडांडा में वन महोत्सव के तहत पौधरोपण कार्य किया गया। इसमें आम, अमरूद, नींबू आदि फलदार पेड़ों के साथ ही तेजपात, महानिंब आदि अनेक औषधीय प्रजाति के पौधों का रोपण किया गया। डौलियाखाल में मुख्य अतिथि ज्येष्ठ उप प्रमुख ललित पटवाल ने स्कूल परिसर में पौधरोपण कार्य का शुभारंभ किया। इस दौरान जूनियर हाईस्कूल डौलियाखाल के प्रधानाध्यापक नरेंद्र आर्य के साथ स्टाफ सदस्य व छात्र छात्राएं मौजूद रहे। इंटर कॉलेज नैनीडांडा में भी पौधरोपण किया गया। इस दौरान मुख्य अतिथि प्रधानाचार्य सत्येंद्र कुमार शर्मा के साथ विद्यालय स्टाफ व छात्र छात्राएं मौजूद रहे। वन क्षेत्राधिकारी प्रदीप कुमार ने छात्र छात्राओं को पर्यावरण संरक्षण के महत्व व पेड़ पौधों की भूमिका की जानकारी दी।

## चमोली जिले में वन विभाग हर गांव में 75 फलदार पौधे रोपेगा

चमोली। चमोली जिले में हरेला पर्व जन उत्सव की तरह मनाया जाएगा। हरेला पर्व के अवसर पर जन सहयोग से वृहद रूप से फलदार एवं वन्य प्रजाति पौधों का रोपण किया जाएगा। हरेला पर्व की तैयारियों को लेकर गुरुवार को कलेक्ट्रेट सभागार में जिलाधिकारी हिमांशु खुराना ने कहा कि जिसमें सभी विभागों को लक्ष्य निर्धारित करते हुए आपसी समन्वय और जन सहभागिता के साथ वृहद स्तर पर पौधरोपण एवं उनका संरक्षण करना होगा। जिलाधिकारी ने निर्देशित करते हुए कहा कि एक महीने तक चलने वाले हरेला पर्व पर वृहद पौधरोपण के लिए सभी विभाग अपना लक्ष्य निर्धारित करते हुए शीघ्र इसकी जानकारी बदरीनाथ वन प्रभाग को उपलब्ध कराना सुनिश्चित करें। ताकि डिमांड के अनुसार वन विभाग से पौध उपलब्ध किए जा सकें। उन्होंने यह भी निर्देश दिए कि सभी ब्लाक, तहसील, थाना, चौकी, स्कूल, वन पंचायत एवं कार्यालय परिसरों में पौधरोपण किया जाए। जल निगम व जल संस्थान विशेष तौर पर पेयजल स्रोत के आसपास, सड़क निर्माणदायी संस्थाएं सड़क किनारे, शिक्षा विभाग सभी विद्यालय परिसर एवं वन एवं पंचायतराज विभाग सभी वन पंचायतों में पौधरोपण करना सुनिश्चित करें। इसके अलावा मनरेगा, स्वयं सहायता समूह, महिला एवं युवक मंगल दलों एवं जन सहभागिता से भी हरेला पर्व पर पेयजल स्रोतों, नदी किनारे एवं सरोवरों के आसपास वृहद रूप से पौधरोपण किया जाए। उप वन संरक्षक सर्वेश कुमार दुबे ने कहा कि हरेला पर्व पर इस बार वन विभाग द्वारा प्रत्येक गांव 75 पौध रोपित किए जाएंगे। कुल 189 गांवों में 14175 पौध रोपण का लक्ष्य है। इसमें आंवला, काफल, दाडिम, पदम, अमरूद, तेजपात, सभी प्रकार के सितरस प्लांट सहित बांझ, बुराश, अतीश, हरड, बेहड एवं अन्य वन प्रजाति के पौध शामिल हैं। शासन के निर्देशों के क्रम में सभी विभागों को अपना लक्ष्य निर्धारित करते हुए पौधरोपण किया जाना है। विभागों को उनकी डिमांड के अनुसार पौध दी जाएगी। बैठक में मुख्य विकास अधिकारी डीएफओ इन्द्र सिंह नेगी, डीएफओ सर्वेश कुमार दुबे, परियोजना निदेशक आनंद सिंह, एसीएमओ डा. कुलदीप गुप्ता सहित सभी विभागों के जिला स्तरीय अधिकारी उपस्थित थे।



# उत्तराखंड : मंत्री धन सिंह रावत की अच्छी पहल हफ्ते में एक दिन बिना बस्ते के स्कूल जाएंगे बच्चे

न्यूज़ वायरस नेटवर्क

उत्तराखंड 07 जुलाई : उत्तराखंड के शिक्षा, स्वास्थ्य, सहकारिता मंत्री डॉ. धन सिंह रावत ने कहा है कि विद्यालयों में बच्चों को खेल-खेल में शिक्षा देने की दिशा में कदम बढ़ाया जा रहा है। सप्ताह में एक दिन बस्ता फ्री करने की व्यवस्था की जा रही है। विद्यार्थी सप्ताह में एक दिन बिना बस्ते के स्कूल जाएंगे। इस दिन खेल और अन्य गतिविधियां कराई जाएंगी। तहसील सभागार में अधिकारियों की समीक्षा बैठक में मंत्री डॉ. रावत ने कहा कि विद्यालयों में पढ़ने वाले बच्चों के बैग का वजन पांच किलो से कम का होगा।

जल्द ही इसका आदेश दिया जाएगा। उन्होंने कहा कि स्कूलों में हमारी विरासत पर प्रत्येक जिले की एक किताब बनाई जाएगी और जिले की विरासतों की जानकारी विद्यार्थियों को दी जाएगी। साथ ही भारतीय ज्ञान की जानकारी भी दी जाएगी। डॉ. रावत ने कहा कि 5वीं कक्षा में 60 प्रतिशत से अधिक अंक लाने पर छात्रवृत्ति दी जाएगी। स्वच्छता, खेलकूद, तंबाकू उन्मूलन, सांस्कृतिक कार्यक्रम में प्रतिभाग करने पर विद्यार्थी को पांच नंबर दिए जाएंगे। होनहार बच्चों को कोचिंग के लिए पांच हजार की स्कॉलरशिप दी



जाएगी। उन्होंने कहा कि अनाथ बच्चों को कक्षा 12 तक की पढ़ाई निशुल्क कराई जा रही है। अभी 900 बच्चों को इसका लाभ मिल रहा है। बैठक में मंत्री ने कहा कि सरकारी अस्पतालों में सभी जांचें फ्री हो रही हैं।

बागेश्वर जिले में 1,18,751 आयुष्मान कार्ड बने हैं। कहा कि स्वास्थ्य विभाग के अधिकारी जिले के सभी लोगों को

आयुष्मान कार्ड प्राथमिकता से बनवाएं। उन्होंने नशे के खिलाफ चलाए जा रहे अभियान में पुलिस और रेडक्रॉस सोसायटी को भी साथ लेकर चलने के लिए कहा। अधिक से अधिक लोगों को रक्तदान के लिए प्रेरित करने के लिए कहा। उन्होंने 18 साल से ऊपर के छात्र-छात्राओं को रक्तदान अभियान से जोड़ने को कहा। कहा कि एमबीबीएस, बीडीएस और नर्सिंग



करने वाले युवा पांच परिवारों को गोद लेंगे, ताकि वह जमीनी हकीकत से रूबरू हो सकें।

बैठक में डीएम अनुराधा पाल, जिला अध्यक्ष बसंती देवी, पूर्व मंत्री बलवंत सिंह भौर्याल, भाजपा जिलाध्यक्ष इंद्र सिंह फर्स्वाण, भाजपा प्रदेश मंत्री पुष्कर काला और विभागीय अधिकारी मौजूद थे। सूबे के उच्च शिक्षा, विद्यालयी शिक्षा मंत्री डॉ. धन

सिंह रावत ने पत्रकारों से बातचीत में कहा कि प्रदेश के सभी विकास खंडों में 10-10 क्लस्टर स्कूल खोले जाएंगे। क्लस्टर स्कूल को आधुनिक सुविधाओं से सुसज्जित किया जाएगा। प्रत्येक स्कूल पर दो करोड़ रुपये खर्च किए जाएंगे। ये स्कूल निजी स्कूलों से भी आधुनिक होंगे। उन्होंने कहा कि जिले में जल्द दो महाविद्यालयों में पीजी भवन बनाए जाएंगे।

## बाप रे बाप, पेट्रोल से महंगा बिक रहा टमाटर

न्यूज़ वायरस नेटवर्क

उत्तराखंड 07 जुलाई : पहले से महंगाई की मार झेल रहे लोगों पर सब्जियों की आसमान छूती कीमतों ने एक और बोझ डाल दिया है। टमाटर पेट्रोल-डीजल से ज्यादा महंगा बिक रहा है तो वहीं लौकी-तुरई जैसी सब्जियां भी खूब तेवर दिखा रही हैं। सरोवर नगरी नैनीताल में महंगी सब्जी ने आम आदमी का बजट बिगाड़ दिया है। महंगाई के चलते थाली से सब्जियां गायब हो गई हैं। खासकर टमाटर के रेट तेजी से बढ़े हैं।

हाल ये है कि लोगों ने सब्जियों में टमाटर का तड़का लगाना तक बंद कर दिया है। नैनीताल में टमाटर 100 से 140 रुपये प्रति किलो के भाव पर बिक रहा है। सरोवर नगरी में हल्द्वानी सहित गरम पानी, खैरना, कोटाबाग सहित कालाढूंगी रोड से सटी ग्राम पंचायतों से सब्जियों की आवक होती है। इस बार बारिश से ग्रामीण इलाकों में सब्जियों का उत्पादन बेहद कम हुआ है तो हल्द्वानी मंडी में भी महंगे दाम में सब्जियां मिल रही हैं। सब्जी कारोबारियों का कहना है कि बारिश से नदी किनारे के इलाकों की सब्जियां खराब हो गईं, जिसका असर सब्जियों की आवक पर पड़ा है।



सब्जियों के दाम में बढ़ोत्तरी से घरों का बजट गड़बड़ा गया है। होटल-रेस्टोरेंट में भी पर्यटकों सहित स्थानीय ग्राहकों की सलाद की प्लेट से टमाटर गायब हो गया है। शहर में पहाड़ी टमाटर 110 रुपये से 140 रुपये


प्रति किलो के भाव से बिक रहा है। वहीं देसी टमाटर 100 से 120 रुपये प्रति किलो के दाम में बिक रहा है। कढ़ू 38 से 50 रुपये प्रति किलो मिल रहा है। तुरई और लौकी के दाम भी बढ़े हैं। तोरई 60 से 70 रुपये प्रति किलो के भाव से बिक रही है तो वहीं लौकी भी 35 से 45 रुपये प्रति किलो के भाव मिल रही है। आपूर्ति की कमी के कारण सब्जियों की कीमत दोगुनी से भी अधिक हो गई है।

## रुड़की : पति-पत्नी बने 'बंटी और बबली', दुकानदार को ठगा, फिर पुलिस ने सिखाया सबक

न्यूज़ वायरस नेटवर्क

रुड़की 07 जुलाई : रुड़की में एक दंपती ने फिल्म "बंटी और बबली" के जैसे ही एक दुकानदार को ठग लिया। दोनों दोबारा ठगी करने के इरादे से आए मगर दंपती को दुकानदार ने पहचान कर पकड़ लिया और पुलिस के हवाले कर दिया। पुलिस दंपती से पूछताछ कर रही है। दरअसल गंगनहर कोतवाली क्षेत्र स्थित गणेशपुर विहार निवासी पीड़ित नितिन सिंह चौहान की रेडीमेट कपड़ों की दुकान है। दुकान के बाहर ही उन्होंने फल और सब्जी बेचने का काम कर रखा है।

करीब एक सप्ताह पूर्व एक युवक उनकी दुकान पर टी-शर्ट खरीदने आया था। उसकी पत्नी दुकान के बाहर खड़ी थी। युवक ने दो सौ रुपये वाली एक एक टी शर्ट पसंद की। उसने



दुकानदार को दो हजार का नोट दिया। इस बीच उसने टी शर्ट महंगी होने की बात कही तो दुकानदार ने 180 रुपये काटकर उसे टी शर्ट दे दी लेकिन बाद में उसने टी शर्ट और दुकानदार द्वारा दिए गए पैसे भी वापस कर दिए। दुकानदार ने टी शर्ट लेकर दो हजार का नोट वापस कर दिया। इसी बीच युवक ने उनका ध्यान भटका के गल्ले से दो हजार का नोट और टीशर्ट चोरी कर ली और फरार हो गया। कुछ देर बाद

दुकानदार ने गल्ला देखा तो रुपये और टी शर्ट भी गायब थी। बताया जा रहा है कि बुधवार की दोपहर उनकी सब्जी की दुकान पर एक महिला ने एक किलो आम खरीदे और पांच सौ का नोट दिया। दुकानदार ने 25 रुपये काटकर और रुपये वापस कर दिए। इस पर महिला ने आम महंगे होने की बात कहते हुए आम वापस लेने और पांच सौ का नोट वापस मांगा। तभी सड़क के दूसरे छोर पर उसी युवक ने महिला को आवाज लगाई। दुकानदार ने युवक को देख पहचान लिया और युवक को पकड़ लिया और शोर मचा दिया। शोर सुनकर आसपास के लोग जमा हो गए। सूचना पर पहुंची पुलिस दोनों को पकड़कर कोतवाली ले आई। कोतवाली प्रभारी बीएल भारती ने बताया कि दोनों से सख्ती से पूछताछ की जा रही है।



## ना सोना ना चांदी , चोरों ने खेत पर डाला डाका, उड़ा दिए 2.5 लाख रुपये के टमाटर

न्यूज़ वायरस नेटवर्क

ब्यूरो रिपोर्ट 07 जुलाई : देश में महंगाई तेजी से बढ़ रही है। सब्जियों से लेकर दालों तक के दाम आसमान पर हैं। खासतौर पर टमाटर की कीमतों ने तो रिकॉर्ड तोड़ दिए हैं। देशभर में टमाटर के दाम 100 रुपये प्रति किलो के पार हो गए हैं। कई राज्यों में तो टमाटर 150 रुपये प्रति किलो तक पहुंच गया है। आलम ये है कि आम जनता के लिए खाने में टमाटर का इस्तेमाल करना हकीकत से काफी दूर है।

टमाटर के अलावा अन्य सब्जियों की कीमतों ने भी आम आदमी के किचन का बजट बिगाड़ दिया है। टमाटर की बढ़ती कीमतों के बीच कर्नाटक में हैरान कर देने वाला एक मामला सामने आया है। अब तक आपने सोना-चांदी या अन्य कीमती सामान की चोरी सुनी होगी, लेकिन हासन जिले में अजीब ही मामला सामने आया है। चोरों ने किसी घर या बंगले में नहीं, बल्कि एक

किसान के खेत पर डाका डाला है। आरोप है कि चोरों ने किसान के खेत से लाखों रुपये के टमाटरों पर हाथ साफ कर दिया है। टमाटरों की चोरी का मामला चार जुलाई की रात का है। किसान धरनी का कहना है कि उसके खेत से चोरों ने कई किलो टमाटर चुरा लिए हैं। टमाटरों की कीमत करीब ढाई लाख रुपये है। धरनी ने बताया कि उसने दो एकड़ जमीन पर टमाटर की फसल उगाई थी। टमाटर की फसल काटकर वो उसे बाजार में बेचने की प्लानिंग कर रही थी, लेकिन तभी चोरों ने टमाटरों पर हाथ साफ कर दिया। धरनी ने टमाटर चोरी की शिकायत पुलिस से की है। धरनी ने बताया कि उसे सेम की फसल में नुकसान हुआ था, इसलिए उसने कर्जा लेकर टमाटर की फसल उगाई थी। धरनी ने बताया कि चोरों ने टमाटर चोरी के बाद उसकी फसल भी नष्ट कर दी। हलेबीडु पुलिस थाने में इसकी शिकायत दर्ज कराई गई है।



# स्वास्थ्य सेवाओं की मजबूती में केंद्र सरकार देगी पूरा सहयोग : सुधांशु पंत

न्यूज़ वायरस नेटवर्क

देहरादून, 7 जुलाई, उत्तराखंड के स्वास्थ्य सेवाओं को सुदृढ़ करने हेतु भारत सरकार देगा पूरा सहयोग यह बात सुधांशु पंत ओ.एस.डी. चिकित्सा स्वास्थ्य एवं परिवार कल्याण मंत्रालय भारत सरकार की अध्यक्षता में आयोजित बैठक के दौरान कही। सचिवालय में आयोजित स्वास्थ्य अधिकारियों की समीक्षा बैठक में सुधांशु पंत ने राज्य के सुदूरवर्ती क्षेत्रों में स्पेशलिस्ट डॉक्टरों की तैनाती हेतु स्वास्थ्य विभाग के यू कोट वी पे (you quote we pay) मॉडल की प्रशंसा करते हुए स्पेशलिस्ट डॉक्टरों के मनोबल को बढ़ाने के लिए उच्चतम वेतन प्रदान करने के कार्य को अत्यधिक सराहा। उन्होंने कहा कि उत्तराखंड की भौगोलिक परिस्थितियों को देखते हुए स्पेशलिस्ट डॉक्टरों के क्षेत्र के लोगों को आवश्यक चिकित्सा सुविधा देने का काम करेंगे जो कि सराहनीय है।

बैठक में ओ.एस.डी. सुधांशु पंत ने प्रधानमंत्री आयुष्मान भारत हेल्थ इंफ्रास्ट्रक्चर मिशन (पीएम-अभीम) योजना के यूनिवर्सल हेल्थ कवरेज से उत्तराखंड के

अधिक से अधिक लोगों को मिल रहे लाभ की भी सराहना की। उन्होंने कहा कि प्रदेश के हेल्थ इंफ्रास्ट्रक्चर जिनमें क्रिटिकल केयर ब्लॉक, मेडिकल कॉलेज व अन्य निर्माणाधीन कार्य में तेजी लाएं। उन्होंने चिकित्सा इकाइयों के निर्माण कार्य में तेजी लाने व दिसंबर 2023 तक निर्माण कार्यों को पूरा करने हेतु संबंधित अधिकारियों को निर्देशित किया।

इस दौरान सुधांशु पंत द्वारा उत्तराखंड के स्वास्थ्य विभाग द्वारा कोविड माहमारी के दौरान कोविड की रोकथाम हेतु किये गए प्रबंधन की सराहना की गई। उन्होंने कहा कि प्रदेश के स्वास्थ्य विभाग द्वारा पर्वतीय क्षेत्रों व मैदानी इलाकों में कोविड टीकाकरण सहित अन्य मैनेजमेंट में अच्छा कार्य किया गया। इस अवसर पर उन्होंने कहा कि स्वास्थ्य संबंधित सरकारी योजनाओं को अंतिम व्यक्ति तक पहुंचाने के लिए यह आवश्यक है कि स्वास्थ्य संबंधित परियोजनाएं जो गतिमान हैं उसका विभाग द्वारा स्तत अनुसरण एवं अनुपालन किया जाये ताकि इन योजनाओं का लाभ राज्य के अंतिम व्यक्ति तक पहुंचे। बैठक में डॉ आर



राजेश कुमार सचिव स्वास्थ्य, रोहित मीणा मिशन निदेशक राष्ट्रीय स्वास्थ्य मिशन,

अमनदीप कौर अपर सचिव स्वास्थ्य, डॉ विनीता शाह महानिदेशक स्वास्थ्य, डॉ

आशुतोष सयाना निदेशक चिकित्सा शिक्षा आदि अधिकारी एवं कर्मचारी मौजूद रहे।



## प्रखर राष्ट्रवादी विचारक थे डॉ. श्यामा प्रसाद मुखर्जी : मुख्यमंत्री

देहरादून, 7 जुलाई, मुख्यमंत्री पुष्कर सिंह धामी ने डॉ. श्यामा प्रसाद मुखर्जी की जयंती पर उनके चित्र पर श्रद्धांजलि अर्पित की। मुख्यमंत्री ने कहा कि डॉ. श्यामा प्रसाद मुखर्जी एकता एवं अखंडता के लिए अपने जीवन को समर्पित करने वाले प्रखर राष्ट्रवादी विचारक एवं जनसंघ के संस्थापक थे। मातृभूमि के प्रति समर्पित उनकी जीवन गाथा सदैव हम सभी को प्रेरित करती रहेगी।

## देहरादून : मानसून की पहली बरसात ने सरकारी दावों की खुली पोल : रविंद्र सिंह आनंद

न्यूज़ वायरस नेटवर्क

देहरादून 07 जुलाई : आम आदमी पार्टी के प्रदेश प्रवक्ता व गढ़वाल मीडिया प्रभारी रविंद्र सिंह आनंद ने एक बयान जारी कर स्मार्ट सिटी के नाम पर देहरादून में लगभग 2000 करोड़ रुपए का बजट ठिकाने लगाए जाने को लेकर सरकार को आड़े हाथ लिया। उन्होंने कहा इतना बड़ा बजट आखिर शहर में कहां लगा समझ नहीं आ रहा है। क्योंकि मानसून की पहली बरसात में ही स्मार्ट सिटी के कामों की एवं सरकार की पोल खुल गई है उन्होंने कहा कि ना तो शहर में ड्रेनेज सिस्टम ही ठीक ढंग से बन पाया और ना ही सड़कें स्मार्ट सिटी के मुताबिक बनपाई जहां देखो वहां या तो गड्ढे नजर आते हैं या फिर



सड़क खुदी हुई होती है जिसमें आए दिन आम जनमानस को यातायात में दिक्कत आ रही है। उन्होंने कहा स्मार्ट सिटी के नाम पर सरकारी दामाद चाहे वह कर्मचारी हो या नेता सब ने मिल बांटकर पैसों की बंदरबांट की है उन्होंने

आरोप लगाते हुए कहा कि स्मार्ट सिटी से संबंध विभाग भी इसके दोषी हैं जिन्होंने स्मार्ट सिटी के नाम पर खानापूति का काम किया है। उन्होंने आगे कहा अब बच्चों के स्कूल भी लगभग खुल गए हैं और ऐसे में बच्चों के स्कूल आने जाने में खासा दिक्कत हो रही है साथ ही सुरक्षा की दृष्टि से भी सड़कें बहुत खतरनाक हैं क्योंकि ऐसी सड़कों में एक्सीडेंट होने का खतरा बना ही रहता है उन्होंने कहा लेकिन इसकी जिम्मेदारी लेने को सरकार तैयार नहीं है और लीपापोती पर लगी है। अंत में उन्होंने कहा कि अगर टूटी-फूटी सड़कों के कारण कोई हादसा या दुर्घटना होती है तो उसके लिए पूर्ण रूप से सरकार जिम्मेदार होगी।

## संक्षिप्त खबरें

### तेज बारिश से नदी, नाले उफान पर

रुड़की। लगातार मंगलवार रात से तेज बारिश से नदी, नाले उफान पर हैं। नगर की पुरानी कालोनियों में और देहात में कई संपर्क मार्गों पर बरसात का पानी भर गया लेकिन आवाजाही जारी रही। गंगा में जलस्तर अभी खतरे के निशान से नीचे है। फिर भी पुलिस प्रशासन चौकसी बरत रहा है। जून के दूसरे पखवाड़े से बरसात शुरू हो चुकी है। बीती रात से फिर बारिश हो रही है। गुरुवार दिन में भी कभी हल्की, कभी तेज बारिश हुई। लगातार बरसात से गंगा और सोलानी नदियां उफान पर हैं। अक्सर सूखी रहने वाली बाणगंगा और पथरी नदी भी पानी से लबालब हैं। दूसरे नालों, रजवाहों में भी पानी का बहाव बढ़ गया है।

### छात्रा की आत्महत्या के मामले में सहपाठी समेत चार लोगों पर केस दर्ज

रुड़की। छात्रा की आत्महत्या के मामले में सहपाठी समेत चार लोगों के खिलाफ पुलिस ने मुकदमा दर्ज किया है। पुलिस ने मामले की जांच पड़ताल शुरू कर दी है। गंगनहर कोतवाली को गणेश विहार निवासी महिला ने तहरीर देकर बताया कि 17 वर्षीय पुत्री देहरादून में पढ़ रही थी। पुत्री की सहेली मुस्कान गुप्ता निवासी कटरा बजरंग चौक बिसौली जिला बदायूं रूम पार्टनर थी। मुस्कान ने उसकी दोस्ती अपने भाई पार्थ गुप्ता से कराई थी। पार्थ गुप्ता ने अन्य साथियों से भी उनकी पुत्री को मिलाया था। इंस्पेक्टर बीएल भारती ने बताया कि पार्थ गुप्ता, मुस्कान गुप्ता निवासी कटरा बजरंग चौक बिसौली जिला बदायूं और निवेश गुप्ता निवासी बागपत और रुड़की निवासी देव गुप्ता के खिलाफ आत्महत्या के लिए उकसाने के आरोप में मुकदमा दर्ज किया गया है।

### शांति भंग की आशंका में दो गिरफ्तार

रुड़की। कोतवाली क्षेत्र के गांव लहबोली निवासी दो लोग संपत्ति बंटवारे को लेकर आपस में झगड़ा कर रहे थे। ग्रामीणों ने घटना के संबंध में पुलिस को सूचना दी। आपस में झगड़ा कर रहे दोनों लोगों को पुलिस ने समझाने का प्रयास किया लेकिन वह नहीं माने। इसके बाद पुलिस ने दोनों को शांति भंग की आशंका में गिरफ्तार कर लिया। पूछताछ में आरोपियों ने अपने नाम फिरोज तथा अमजद निवासी ग्राम लहबोली कोतवाली मंगलौर बताए हैं।

### रुड़की में ड्रेनेज सिस्टम फेल, गली-गली भरा पानी

रुड़की। रुड़की में तेज बारिश के कारण मोहल्लों में पानी भर गया। गली-गली भरा पानी कई जगह लोगों के घरों में घुस गया। रात से शुरू हुई बारिश दोपहर तक जारी रही। रुड़की में 139 एमएम बारिश रिकार्ड की गई है। कुछ दिनों से कम बारिश के कारण उमस बढ़ने लगी थी। गुरुवार सुबह करीब साढ़े तीन बजे के आसपास मौसम बदल गया और बारिश शुरू हो गई। करीब साढ़े चार बजे मूसलाधार बारिश शुरू हो गई। इसके बाद दोपहर करीब बारह बजे तक बारिश जारी रही। इससे जनजीवन पर भी असर पड़ा। शहर का शायद ही कोई हिस्सा हो जहां पानी नहीं भरा हो। सुबह शहरवासियों की आंख खुली तो गलियां पानी से लबालब भरी थी। पूरा ड्रेनेज सिस्टम फेल हो गया। नालों से पानी नहीं निकल पाया और यह सड़कों पर बहने लगा। अंबर तालाब, पुरानी तहसील, पनियाला रोड, शिवपुरम, कृष्णा नगर, राजेंद्र नगर, चंद्रशेखर चौक, सिविल लाईंस, रामनगर में पानी भर गया।

### किशोरी को परिजनों से मिलवाया

रुड़की। कांवड़ मेले में परिजनों से बिछड़ गई एक किशोरी को पुलिस ने उसके रिश्तेदारों के सुपुर्द कर दिया गया। इकबालपुर पुलिस चौकी प्रभारी मनोज कुमार ने बताया कि एक 14 वर्षीय किशोरी इकबालपुर में इधर-उधर घूम रही थी। पुलिस ने उससे पूछताछ की तो उसने अपना नाम अंशिका पुत्री सतीश निवासी छुटमलपुर बताया। उसने बताया कि वह अपने परिजनों के साथ हरिद्वार कांवड़ मेले में गई थी। कांवड़ लेकर आते समय वह अपने परिजनों से बिछड़ गई है। उसने बताया कि झबरेड़ा में भी उसके रिश्तेदार रहते हैं। पुलिस ने झबरेड़ा निवासी उसके मामा की पुत्री को बुलाकर किशोरी को उसके सुपुर्द कर दिया।



# कलेक्ट्रेट के रिकार्डरूम में बाहरी व्यक्ति के प्रवेश पर सख्त पाबन्दी : सोनिका, डीएम

न्यूज़ वायरस नेटवर्क

देहरादून 7 जुलाई, जिलाधिकारी सोनिका ने कलेक्ट्रेट परिसर स्थित रिकार्डरूम का औचक निरीक्षण किया। निरीक्षण के दौरान जिलाधिकारी ने रिकार्डरूम में नियुक्त कार्मिकों सहित रिकार्ड स्कैनिंग में लगे कार्मिकों की जानकारी प्राप्त करते हुए व्यवस्थाओं का अवलोकन किया। रिकार्डरूम की समुचित व्यवस्थाओं को सुव्यवस्थित रूप से स्थापित करने हेतु अपर जिलाधिकारी प्रशासन एवं अपर जिलाधिकारी वित्त एवं राजस्व को आवश्यक दिशा-निर्देश दिए। साथ ही उप जिलाधिकारी मुख्यालय को नियमित रूप से रिकार्डरूमों की नियमित मॉनिटरिंग करने के निर्देश दिए। उन्होंने आवेदकों से निर्धारित प्रारूप पर पूर्ण विवरण सहित आवेदन प्राप्त करने के निर्देश दिए। वहीं कड़े निर्देश दिए कि रिकार्डरूम को नियत समय पर खोला/बन्द किया जाए तथा नामित कार्मिक के अतिरिक्त कोई अन्य प्रवेश न करें। उन्होंने दिए गए निर्देशों का कड़ाई से अनुपालन करना सुनिश्चित करेंगे।

जिलाधिकारी ने रिकार्डरूम में सीसीटीवी कैमरे बढ़ाने तथा रिकार्डरूम पर मुख्य द्वार पर सीसीटीवी कैमरा लगाने के निर्देश दिए दिए जिससे रिकार्डरूम में प्रवेश करने वालों की जानकारी रहे। उन्होंने उप जिलाधिकारी मुख्यालय को निर्देश दिए प्रतिदिन रिकार्डरूम में प्राप्त होने वाले आवेदन तथा ओवदन के सापेक्ष दिए गए अभिलेखों की मॉनिटरिंग की जाए। साथ ही निर्देशित किया कि रिकार्ड हेतु आने वाले आवेदन निर्धारित प्रारूप पर हो तथा रिकार्ड प्राप्त करने वाले का पूर्ण विवरण यथा नाम, पता, मोबाईल नम्बर रजिस्टर पर अंकन किया जाए। यदि किसी आवेदन के क्रम में रिकार्ड न दिए



गए हों तो उसका स्पष्ट विवरण अंकित हो। उन्होंने अपर जिलाधिकारी प्रशासन को निर्देशित किया कि रिकार्डरूम में पुताई के साथ ही अभिलेखों को व्यवस्थित रखे जाने हेतु रैक बढ़ाए जाएं। साथ ही निर्देशित किया कि रिकार्डरूम में लगे सीसीटीवी कैमरे दुरुस्त हो यह ध्यान रखा जाए।

उन्होंने निर्देशित किया कलेक्ट्रेट में परिसर में नालियां निर्माण के साथ ही परिसर की सड़क ठीक करने के

निर्देश दिए। जिलाधिकारी ने रजिस्ट्री आफिस के रिकार्डरूम का निरीक्षण करते हुए एजी स्टाम्प को रिकार्ड व्यवस्थित करने सम्बन्धी आवश्यक दिशा-निर्देश

दिए। सब रजिस्ट्रार रिकार्डरूम में निरीक्षण के दौरान कड़ी नाराजगी व्यक्त करते हुए सब रजिस्ट्रार को कड़े निर्देश दिए कि रिकार्डरूम में रिकार्ड को स्कैन करने वाले कार्मिकों की रजिस्टर मैनटेन करना सुनिश्चित करेंगे, जिसमें रिकार्डरूम खोलने के समय सहित कार्मिकों का पूर्ण विवरण दर्ज करेंगे। साथ ही उन्होंने सीसीटीवी कैमरा स्थापित करते हुए जिलाधिकारी कार्यालय में कैमरे को लिंक कराने के निर्देश दिए। उन्होंने रिकार्डरूम की साफ-सफाई एवं दस्तावेजों को व्यवस्थित रखने के निर्देश दिए, जिस हेतु उन्होंने अपर जिलाधिकारी वित्त एवं राजस्व को निर्देशित किया कि

रजिस्टार रिकार्डरूम में सीसीटीवी कैमरा, लगाने, रजिस्ट्रार मैनटेन करने, नामित कार्मिकों की ही परिसर में एन्ट्री इत्यादि के आदेश निर्गत करने के निर्देश दिए। कहा कि परिसर में किसी प्रकार की अव्यवस्था न रहे इस बात का विशेष ध्यान रखा जाए।

इसके उपरान्त उन्होंने निर्वाचन कार्यालय के गोडाउन का निरीक्षण करते हुए अपर जिलाधिकारी को निर्देशित किया कि गोडाउन शिफ्ट करते हुए गोदाम हेतु ईवीएम वेयरहाउस में हॉल बनाया जाए साथ ही कार्मिकों के बैठने हेतु कमरे बनाए जाएं। निर्वाचन गोडाउन में पड़ी खराब सामग्री निष्प्रोच्य करने को कहा।

जिलाधिकारी के प्रमुख निर्देश:-

रिकार्डरूम में बाहरी व्यक्ति प्रवेश न करें रिकार्डरूम के प्रवेश द्वार पर सीसीटीवी कैमरे लगाने के निर्देश। निर्धारित प्रारूप पर किये गए आवेदन प्राप्त करें रिकार्डरूम में प्राप्त आवेदन एवं दिए गए अभिलेखों का प्रत्येक दिन का विवरण उप जिलाधिकारी मुख्यालय को रिकार्डरूम में प्रत्येकदिन के कार्यों की मॉनिटरिंग। शिकायती रजिस्टर को अद्यतन करते हुए शिकायतकर्ता का पूर्ण विवरण लिखने। निरीक्षण के दौरान अपर जिलाधिकारी प्रशासन डॉ एस के बरनवाल, उप जिलाधिकारी मुख्यालय शालिनी नेगी, एआईजी स्टाम्प संदीप श्रीवास्तव, नाजिर रतन सिंह सहित कार्मिक सम्बन्धित कार्मिक उपस्थित रहे।

## हेल्थ : यूरिक एसिड को भाप की तरह उड़ा देंगी 3 आयुर्वेदिक जड़ी बूटी

न्यूज़ वायरस नेटवर्क

ब्यूरो रिपोर्ट 07 जुलाई : क्या आपको जोड़ों में अकड़न, जोड़ों में सूजन जैसी समस्याओं का सामना करना पड़ता है, या आपको टखनों, उंगलियों या घुटनों में दर्द महसूस होता है? अगर हां, तो यह संकेत है कि आपका यूरिक एसिड बढ़ गया है। यूरिक एसिड एक गंदा पदार्थ है, जो प्यूरिन से भरपूर चीजों के अधिक सेवन की वजह से खून में जमा होता है। बाद में यह छोटी-छोटी पथरी का रूप ले लेता है। यूरिक एसिड का लेवल बढ़ने से आपको गाउट, गठिया, किडनी की पथरी, दिल के रोग और अन्य कई गंभीर स्वास्थ्य समस्याएं हो सकती हैं। नॉएडा के ई-260 सेक्टर 27 स्थित 'कपिल त्यागी आयुर्वेद क्लिनिक' के डायरेक्टर डॉक्टर कपिल त्यागी के अनुसार, आयुर्वेद में इस समस्या को 'वातरक्त' कहा जाता है, जो तब होता है जब वात दोष और रक्त धातु (रक्त ऊतक) बढ़ जाते हैं। इससे छुटकारा पाने के लिए आप कई आयुर्वेदिक उपाय आजमा सकते हैं।

डॉक्टर के अनुसार, नीम को प्रकृति का वरदान माना जाता है। इस जड़ी बूटी से आपको हाई यूरिक एसिड लेवल को कम करने में मदद मिल सकती है। आयुर्वेद में नीम का इस्तेमाल सिर्फ यूरिक एसिड ही नहीं बल्कि कई स्वास्थ्य समस्याओं के इलाज में किया जाता है, कच्ची नीम की पत्तियों का पेस्ट तैयार कर लें। इसे सूजन और दर्द वाले जोड़ों पर लगाएं। नीम की गोलियां जोड़ों में दर्द और सूजन को कम



करने में मदद कर सकती हैं। यह यूरिक एसिड के लिए सबसे अच्छी आयुर्वेदिक औषधि में से एक गिलोय है। यह अद्भुत जड़ी-बूटी न केवल शरीर में बढ़े हुए यूरिक एसिड को बाहर करती है बल्कि गठिया और गाउट को भी कम करती है। रोजाना एक गिलास गिलोय का जूस पीने से आपके यूरिक एसिड लेवल को कम करने में मदद मिल सकती है। यह जोड़ों की सूजन को कम करने में भी मदद करता है, जिससे जोड़ों के दर्द, सूजन और कठोरता कम होती है।

हल्दी का उपयोग अक्सर मसाले के रूप में किया जाता है। लेकिन यह पीला

आयुर्वेदिक मसाला कई स्वास्थ्य समस्याओं को खत्म करने की क्षमता रखता है। अपने एंटी इन्फ्लेमेटरी गुणों की वजह से यह जोड़ों के स्वास्थ्य के लिए बेहद अच्छा है। दर्द और सूजन को कम करने के लिए सूखे हुए पेड़ों पर हल्दी का लेप लगाएं। यूरिक एसिड को अंदर से ठीक करने के लिए खाना पकाने में हल्दी की अधिकतम मात्रा मिलाएं। इसके लिए आप हल्दी का दूध भी पी सकते हैं। डिस्कलेमर: यह लेख केवल सामान्य जानकारी के लिए है। यह किसी भी तरह से किसी दवा या इलाज का विकल्प नहीं हो सकता। ज्यादा जानकारी के लिए हमेशा अपने डॉक्टर से संपर्क करें।

### संक्षिप्त खबरें

#### उच्च गुणवत्ता के बीजों की जानकारी दी

रुडकी। सिकंदरपुर में बीजोपचार गोष्ठी में किसानों को फसल में बीमारियों का प्रबंधन, जैविक खेती, रसायनों के अत्यधिक उपयोग से नुकसान की जानकारी दी गई। वनस्पति संरक्षण अधिकारी कृष्ण कुमार तिवारी ने इसकी अध्यक्षता की। भू-अमृत किसान उत्पादक संगठन के सीईओ नवीन कुमार ने किसानों को फसलों पर रोगों की रोकथाम, उच्च क्वालिटी के बीज और दवाइयों का छिड़काव करने की जानकारी दी। किसानों में रवि किरण, योगेश, हुकमीराम, राम निवास, राजेश, ओमपाल, सोमपाल, ऋषिपाल आदि मौजूद रहे।

#### सीएम धामी के नेतृत्व में हो रहा विकास

रुडकी। भाजपा के संपर्क अभियान के तहत गुजरात के पूर्व उपमुख्यमंत्री नितिन पटेल, रुडकी विधायक प्रदीप बत्रा, पार्टी जिलाध्यक्ष शोभाराम प्रजापति भाजपा के वरिष्ठ पदाधिकारी मनोहर लाल शर्मा के आवास पहुंचे। पूर्व उपमुख्यमंत्री नितिन पटेल ने कहा कि मुख्यमंत्री पुष्कर सिंह धामी के नेतृत्व में उत्तराखंड में विकास हो रहा है। विधायक प्रदीप बत्रा ने कहा कि भाजपा सरकार में आम लोगों को कल्याणकारी योजनाओं के जरिए लाभ पहुंचाया जा रहा है। उनके कार्यालय पर चल रहे सेवा केंद्र में भी लोग कल्याणकारी योजनाओं के फार्म भरवा कर लाभ उठा रहे हैं।

#### कल्जीखाल बीडीसी बैठक में छारे रहे सड़क, पेयजल और शिक्षा के मुद्दे

पौड़ी। गुरुवार को आयोजित कल्जीखाल बीडीसी बैठक में पेयजल, सड़क और शिक्षा के मुद्दे छारे रहे। ब्लाक प्रमुख बीना राणा की अध्यक्षता में ब्लाक सभागार में बैठक का आयोजन किया गया। जिसमें विभागवार योजनाओं की समीक्षा हुई। ब्लाक प्रमुख बीना राणा ने अफसरों से कहा कि जन प्रतिनिधियों के द्वारा उठाई गई समस्याओं का निस्तारण किया जाए और इसको लिखित रूप में बीडीओ को भी दिया जाए। जल निगम और जल संस्थान की चर्चा के दौरान बीडीसी सदस्य सुमन देवी ने बताया की तुण्डेड़ में टंकी तो बनी, लेकिन उस पर पानी नहीं चल रहा और टंगरोली में पेयजल की समस्या है। जवाब में बताया गया कि एक सप्ताह में समस्या का निस्तारण कर लिया जाएगा। प्रधान नैथाना महाकान्त नैथानी ने भेटुली में पेयजल किल्लत की समस्या बताई इसे दूर करने को कहा। प्रधान धारी मदन सिंह ने पानी के बिलों के बारे कहा कि पानी नहीं आने के बावजूद विभाग बिल भेज रहा है। राकेश कुमार प्रधान ने थापला को चिनवाड़ी डांडा पियंग योजना से जोड़ने के लिए कहा। शिक्षा विभाग की चर्चा में प्रधान बीरेन्द्र लाल ने हाईस्कूल मिरचौड़ा में शिक्षकों की कमी को दूर करने की मांग रखी। बीडीसी सदस्य देवेन्द्र सिंह ने उच्चतर माध्यमिक स्कूल बाडियूं में टूट पुस्ते को ठीक करने को कहा। मिरचौड़ा में प्रधान बीरेन्द्र लाल ने हाईस्कूल मिरचौड़ा में अध्यापकों की कमी का मुद्दा उठाया। देवेन्द्र सिंह क्षेत्र सदस्य बिलखेत उच्चतर माध्यमिक विद्यालय बाडियूं में पुस्ता टूटने के बारे में बताया सीईओ डॉ आनंद भारद्वाज ने बताया कि इसका आंगणन बनाया जाएगा। कहा कि 25 फीसदी बीपीएल परिवार के छात्रों को पब्लिक स्कूलों में एडमिशन दिया जा रहा है। कक्षा 9 से 12वीं तक के छात्र-छात्राओं को 2850 रुपये साइकिल के लिए एफडीआर के रूप में दिए जाएंगे।




# देहरादून : डीएम सोनिका ने अधिकारियों के साथ वीडियोकान्फ्रेंसिंग के माध्यम से बैठक करते हुए गड़ामुक्त सड़क बनाये जाने के लिए दिशा निर्देश

न्यूज़ वायरस नेटवर्क

देहरादून 07 जुलाई : जिलाधिकारी ने कहा कि अधिकारी शहर के नागरिक के समान समस्याओं से रूबरू होते हुए आपसी समन्वय एवं टीम भावना के साथ कार्य करते हुए व्यवस्थाओं को सुगम बनाकर जनमानस को समस्याओं से निजात दिलाने दिलाएंगे।

कहा कि जिस प्रकार जी-20 में आपसी समन्वय बनाकर आप सभी ने बेहतर कार्य कर दिखाया, ठीक इसी तर्ज पर सभी अधिकारीगण अपने-अपने क्षेत्रान्तर्गत स्थलीय निरीक्षण करते हुए चेक लिस्ट तैयार करेंगे। चेक लिस्ट के आधार पर ही रेखीय विभाग द्वारा उक्त कार्य को तत्काल पूर्ण कराए जाएंगे, जिनकी नियमित समीक्षा की जाएगी। कहा कि प्राथमिकता के साथ शहर को गड़ामुक्त सड़क, नाली आदि सुव्यवस्थित रूप से निकासी तथा



विद्युत पोल एवं तारों को व्यवस्थित करेंगे, जिससे आवागमन करने वाले जनमानस को सुगम सुविधा मिल सके। जिलाधिकारी

ने एक प्लानिंग के अधार पर शहर की समस्याओं से जनमानस को निजात दिलाने हेतु अधिकारियों को सौंपे दायित्व।

अधिकारी अपने-अपने क्षेत्रों की समस्याओं के निस्तारण के साथ नियमित निगरानी बनाने के साथ प्रतिदिन की कार्य प्रगति की रिपोर्टिंग करेंगे। जिलाधिकारी ने नामित सैक्टर एवं नोडल अधिकारियों को आवंटित क्षेत्रों का निरीक्षण करते हुए सड़क, सफाई, जलभराव, ड्रेनेज, विद्युत तार, सड़क पर मलबा आदि समस्त कमियों को चिन्हित कर चैकलिस्ट बनाते हुए समस्त समस्याएं आपदा परिचालन केन्द्र में दर्ज करावाएं जहां पर समस्याओं को कम्पाईल किया जाएगा। प्रत्येक क्षेत्र के प्रतिदिन किये गए सुधारों की समीक्षा की जाएगी।

उन्होंने नगर निगम को शहर में सफाई व्यवस्था बनाने के निर्देश दिए। साथ ही निर्देश दिए कि जहां नाली नही होने के कारण जलभराव हो रहा है ऐसे स्थानों पर सुरक्षा व्यवस्था के साथ नालियां बनाई

जाए। उन्होंने नगर निगम के अधिकारियों को निर्देश दिए कि जहां पर नाली चैक है ऐसे सभी स्थानों पर नालियां साफ करवाई जाए ताकि जलभराव न हो। उन्होंने नामित किये गए समस्त विभागों के अधिकारियों को टीम भावना के साथ कार्य करते हुए शहर में सड़क, सफाई, ड्रेनेज, विद्युत आदि समस्त कार्यों को सुगम बनाने में अपना शतप्रतिशत योगदान दें। इस दौरान जिलाधिकारी ने अधिकारियों की शंकाओं/समस्याओं का समाधान किया। उन्होंने मुख्य विकास अधिकारी एवं सुपर जोनल अधिकारी अपर जिलाधिकारी वित्त एवं राजस्व को समन्वय बनाते हुए व्यवस्था बनाने के निर्देश दिए। इस अवसर पर सुपर जोनल सहित समस्त जोनल एवं सैक्टर अधिकारी वीसी के माध्यम से जुड़े रहे।

## समाज के हर वर्ग की चिंता करते हैं पीएम मोदी : भट्ट

रुद्रपुर। केंद्रीय रक्षा राज्य मंत्री अजय भट्ट की पत्नी पुष्पा भट्ट बीती शाम महाजनसंपर्क अभियान कार्यक्रम में शरीक होने के लिए शांतिपुरी पहुंचीं। उन्होंने कार्यकर्ताओं और महिला संगठनों से 2024 में प्रधानमंत्री नरेंद्र मोदी की पुनः वापसी के लिए अभी से मेहनत करने की अपील की। बुधवार को ग्राम खमियां नंबर दो भरतपुर निवासी देवेंद्र सिंह रौतेला के आवास पर कार्यक्रम को संबोधित करते हुए भट्ट ने कहा प्रधानमंत्री नरेंद्र मोदी समाज के हर वर्ग की चिंता करते हैं। अपने कई विकास कार्यक्रमों के साथ आगे बढ़ते हुए आज वह विश्व के सबसे ताकतवर नेताओं में गिने जाते हैं। उन्होंने कार्यकर्ताओं और महिला समूहों से देश को सुरक्षित हाथों में देने के लिए प्रधानमंत्री मोदी की पुनः वापसी के लिए अभी मेहनत करने के लिए कहा। इस दौरान पूर्व प्रधान लक्ष्मी कोरंगा, महिला समूह की अध्यक्ष कविता तिवारी और सामाजिक कार्यकर्त्री स्नेहलता तिवारी ने राजकीय प्राथमिक स्वास्थ्य केन्द्र में अल्ट्रासाउंड, एक्सरे-ईसीजी मशीन स्थापित करने, महिला समूहों के लिए रोजगारपरक योजनाएं देने और आवारा मवेशियों से निजात दिलाने की मांग की।

## संपादकीय



## अपनी-अपनी एनसीपी

यह बहुत बड़ा राजनीतिक उलटफेर है। यही खानदानी पार्टियों की नियति है। समाजवादी पार्टी और शिवसेना में यह उलटफेर हो चुका है। यह कुनबे के दूसरे सदस्यों की महत्वाकांक्षा है। एक ही परिवार या एक ही बुजुर्ग की अनंत कुंडली अब स्वीकार्य नहीं है। खानदान के दूसरे चेहरे भी अपनी सियासी पारी खेलना चाहते हैं। मुख्यमंत्री भी बनना चाहते हैं। बेशक शिवसेना में कुछ अलग घटित हुआ। वहां बाल ठाकरे के शिव सैनिकों ने बगावत की और दिवंगत पार्टी प्रमुख के 'राजकुमार' को नकार दिया। चुनाव आयोग ने भी पार्टी का नाम और निशान शिव सैनिकों को आवंटित कर उन्हें 'असली शिवसेना' की मान्यता दी। मामला फिलहाल सर्वोच्च अदालत में है। इसी तर्ज पर 'राष्ट्रवादी कांग्रेस पार्टी' (एनसीपी) में हुआ है। एनसीपी करीब 24 साल तक शरद पवार की थी, क्योंकि वह पार्टी के संस्थापक अध्यक्ष रहे। अब उन्हीं के सगे भतीजे एवं राजनीतिक शिष्य अजित पवार ने पार्टी छीन ली और खुद को एनसीपी का नया राष्ट्रीय अध्यक्ष घोषित कर दिया। उसके बाद ही भाजपा से गठबंधन किया और शिंदे सरकार में शामिल हो गए। गठबंधन पार्टी के स्तर पर हुआ है, लिहाजा अब एनसीपी एनडीए का घटक दल है। चुनाव आयोग से मान्यता के लिए अजित गुट ने याचिका दी है। उधर शरद पवार गुट ने उन 9 विधायकों को पार्टी से बर्खास्त किया है, जिन्होंने बीती 2 जून को मंत्री पद की शपथ ली थी। चुनाव आयोग को उन विधायकों को 'अयोग्य' करार देने की भी अर्जी दी गई है। अब संघर्ष 'अपनी-अपनी एनसीपी' का है। दोनों गुटों ने विधायकों, सांसदों, नेताओं की जो अलग-अलग बैठक बुलाई थी, उनमें बहुमत अजित के पक्ष में है। अजित गुट में 31 विधायकों ने हलफनामे पर हस्ताक्षर किए हैं, जबकि दावा यह है कि 42 विधायकों ने हलफनामा भर कर अजित को समर्थन दिया है। अब महत्वपूर्ण यह नहीं है कि कौन शरद पवार का कितना करीबी था? नैतिकता और निष्ठा कहां गई? क्या शरद को यथासमय रिटायर होकर नया अध्यक्ष चुनना चाहिए था? क्या बेटी सुप्रिया सुले को 'कार्यकारी अध्यक्ष' बनाने का फैसला भी खानदानी था? यदि अजित को अध्यक्ष बनाया जाता, तो वह भी खानदान की नई पीढ़ी होते। खानदान से बाहर सोचना ऐसी पार्टियों का सरोकार ही नहीं है। गौरतलब यह है कि पवार के घर की भीतरी कलह सतह पर आकर सार्वजनिक क्यों हुई? अजित पवार ने यह क्यों कहा कि वह शरद पवार के बेटे नहीं हैं, तो इसमें उनकी गलती क्या है? यानी वह लगातार अपेक्षा कर रहे थे कि खानदानी पार्टी का नेतृत्व 'चाचाजी' उन्हें ही सौंपेंगे। अजित ने यह भी आरोप लगाया कि उन्हें बार-बार अपमानित किया गया। विलेन (खलनायक) घोषित किया गया, जबकि चाचा ने कई निरंकुश फैसले किए और बड़े-बड़े नेताओं को दरकिनार किया।

### दैनिक न्यूज़ वायरस

संपादक : मौ.सलीम सैफी, कार्यकारी संपादक : आशीष कुमार तिवारी न्यूज़ वायरस नेटवर्क प्रा. लिमिटेड के लिए मुद्रक एवं प्रकाशक मौ.सलीम सैफी द्वारा विश्वनाथ प्रिंटर्स, अजबपुर कलां, देहरादून से प्रकाशित एवं न्यूज़ वायरस नेटवर्क प्रा. लिमिटेड, 48/3 बलबौर रोड, डालनवाला, देहरादून से मुद्रित। फ़ोन : 0135-4066790, 2672002 RNI No. : UT-THIN/2012/44094 Cert. Ser. No. : 31406 E-mail : dainiknewsvirus@gmail.com Website : www.newsvirusnetwork.com YouTube : TV News Virus न्याय क्षेत्राधिकार : जनपद देहरादून (उत्तराखंड), भारत

# अजब-गजब : इस देश में शादी के बाद तीन दिनों तक टॉयलेट नहीं जा सकते दूल्हा-दुल्हन

न्यूज़ वायरस नेटवर्क

ब्यूरो रिपोर्ट 07 जुलाई : शादी का जिक्र होते हैं धूम-धड़ाके के साथ मन में आती हैं बहुत सारी रस्में। जिसे लोग बहुत ही खुशी के साथ मनाते हैं। हर धर्म, समुदाय और देश में शादी को लेकर अलग-अलग रीति-रिवाज होते हैं लेकिन कई बार ऐसे रीति-रिवाज भी देखने को मिल जाते हैं जो आपको अचरज में डाल देते हैं। तो आइए जानते हैं कि क्यों निभाई जाती है ये अनोखी रस्म। इंडोनेशिया के टीडॉन्ग समुदाय, बिरादरी के लोग इस रस्म को बहुत महत्वपूर्ण समझते हैं, और इस रस्म को वो पूरी संजीदगी के साथ निभाते हैं।

इस रिवाज के पीछे मान्यता है कि शादी एक पवित्र समारोह होता है यदि वर-वधू शौचालय जाते हैं तो उनकी पवित्रता भंग होती है और वे अशुद्ध हो जाते हैं, इसलिए शादी के तीन दिन तक दुल्हा-दुल्हन के शौचालय जाने पर पाबंदी रहती है। अगर कोई ऐसा करता है तो उसे अपशगुन मानते हैं। इंडोनेशिया के टीडॉन्ग समुदाय में इस रस्म को निभाने के पीछे एक और कारण है कि नवविवाहित जोड़े को बुरी नजर से बचाना। इस बिरादरी के लोगों की मान्यताओं के अनुसार जहां पर मल त्याग



किया जाता है वहां गंदगी होती है, जिसके कारण वहां पर नकारात्मक शक्तियां होती हैं।

अगर दुल्हा-दुल्हन शादी के तुरंत बाद शौचालय जाते हैं तो उन पर नकारात्मकता का प्रभाव हो सकता है। जिससे उनके दंपत्य जीवन में परेशानियां आ सकती हैं, रिश्ते में दरार पड़ सकती है और नवविवाहित जोड़े की शादी टूट सकती है।

इस समुदाय के लोग मानते हैं अगर शादी के तुरंत बाद दुल्हा-दुल्हन शौचालय का

इस्तेमाल करते हैं तो ये उनके लिए बहुत ज्यादा नुकसानदायक हो सकता है। ऐसे में दोनों में से किसी एक की जान पर खतरा हो सकता है जिससे उनकी नई शादी-शुदा जिंदगी नष्ट हो सकती है। शादी के तीन दिनों तक दुल्हा-दुल्हन को कोई परेशानी न हो और वे रस्म को अच्छे से निभा सकें इसके लिए उन्हें कम खाना-पानी दिया जाता है और इस बात का ध्यान रखा जाता है कि वे शौचालय न जाएं। यहां पर ये रस्म बहुत ही कड़ाई के साथ निभाई जाती है।

## समान नागरिक संहिता लाने के बयान का अखाड़ा परिषद अध्यक्ष ने किया स्वागत


हरिद्वार। समान नागरिक संहिता को देश भर में लागू किए जाने के बयान का अखिल भारतीय अखाड़ा परिषद के अध्यक्ष और मां मनसा देवी मंदिर के अध्यक्ष श्रीमहंत रविन्द्र पुरी ने स्वागत किया है। श्रीमहंत ने समान नागरिक संहिता को देश के हर नागरिक के लिए जरूरी बताया, उन्होंने कहा कि एक देश में सभी के लिए एक ही कानून होना चाहिए। श्रीमहंत रविन्द्र पुरी ने कहा कि एक देश में अलग-अलग कानून नहीं होने चाहिए। सभी के लिए एक ही कानून होना चाहिए। उनके अनुसार यूसीसी से देश के हर नागरिक को लाभ होगा। उन्होंने कहा कि हम सभी देशवासियों को खुले मन से समान नागरिक संहिता का समर्थन करना चाहिए।

## मरोड़ाखान के पास रोडवेज बस का ब्रेक फेल, 8 लोग घायल

चम्पावत। देहरादून से पिथौरागढ़ की ओर जा रही बस का मरोड़ाखान के पास ब्रेक फेल होने से पहाड़ी से टकरा गई। हादसे में चालक-परिचालक सहित आठ लोग घायल हो गए। चालक की सूझबूझ से बस में बैठे 26 यात्रियों की जान बच गई। सभी घायलों का उपचार उपजिला चिकित्सालय में किया गया। गुरुवार सुबह करीब 8:45 बजे देहरादून से पिथौरागढ़ जा रही पिथौरागढ़ डिपो की बस यूके 07 पीए 2906 मरोड़ाखान के पास अचानक ढलान में ब्रेक फेल हो गया। ब्रेक फेल होने के अहसास पर चालक ने यात्रियों की जान बचाते हुए बस को पहाड़ी से टकरा दिया। पहाड़ी से बस की जोरदार टक्कर से बस में बैठे उज्ज्वली धामी (56) पुत्र मान सिंह धामी निवासी नेपाल, विवेक (25) गोविंद थापा निवासी पिथौरागढ़, अरविंद बेलाल (20) नीरज सिंह ऐंचौली पिथौरागढ़, मयंक कार्की (19) पुत्र विनोद कार्की निवासी ऐंचौली पिथौरागढ़, कमल थापा (25) उत्तम थापा निवासी पिथौरागढ़, लक्ष्मी (40) उत्तम थापा निवासी पिथौरागढ़, चालक पंकज पांडेय और परिचालक गौरव घायल हो गए। स्थानीय लोगों ने सभी घायलों को बस से निकाला और 108 के जरिए उपजिला अस्पताल लोहाघाट भेजा। उपचार कर रहे डॉ. करन ने बताया कि सभी घायलों की स्थिति खतरे से बाहर है। रोडवेज के एजीएम केएस राणा ने अस्पताल आकर सभी घायलों का हाल जाना। उन्होंने बताया कि नियमों के अनुसार घायलों को मुआवजा दिया जाएगा।



# श्री नीलकंठ कांवड़ मेला क्षेत्र में लगे सीसीटीवी कैमरों से लगातार की जा रही मेला की निगरानी : एसएसपी पौड़ी



न्यूज़ वायरस नेटवर्क



पौड़ी 07 जुलाई ; जनपद में श्री नीलकंठ कांवड़ मेले के दौरान आपसी समन्वय हेतु सुदृढ़ संचार के लिये वरिष्ठ पुलिस अधीक्षक पौड़ी श्वेता चौबे के निर्देशन में सम्पूर्ण कांवड़ मेला क्षेत्र में 18

स्थानों पर वायरलेस स्टेशन स्थापित किये गये हैं। स्थानों की संवेदनशीलता व आवश्यकता के अनुसार 21 स्टैटिक वायरलेस सैट, 90 वायरलेस हैंडसेट जोनल, सेक्टर आदि पुलिस अधिकारियों को दिये गये हैं। समस्त ड्यूटी प्वाइंट्स पर

मौजूद सेक्टर पुलिस अधिकारियों को सजग दृष्टि रखने के लगातार निर्देश दिये जा रहे हैं। साथ ही सम्पूर्ण मेला क्षेत्र के संवेदनशील एवं मुख्य-मुख्य स्थानों पर कांवड़ियों की व क्षेत्र में होने वाली सभी

वांछित तथा अवांछित गतिविधियों पर नजर रखने हेतु जनपद पुलिस द्वारा पूर्व में 74 सी.सी.टी.वी. कैमरे लगाने के पश्चात 18 CCTV और (कुल 90 CCTV) कैमरों को कांवड़ मेला क्षेत्र लक्ष्मण झूला एवं श्री नीलकंठ क्षेत्र में स्थापित किये गये

हैं, जिसमें 24 घंटे मेला कंट्रोल रूम में नियुक्त पुलिस कर्मचारी लगातार एक्टिव मोड पर हैं, साथ ही मेले की सम्पूर्ण गतिविधि पर लगातार 24 घंटे नजर रखते हुये वरिष्ठ पुलिस अधीक्षक द्वारा भी स्वयं निगरानी की जा रही है।

## मॉडर्न दून लाइब्रेरी में बढ़ रही पाठकों की संख्या



न्यूज़ वायरस नेटवर्क

देहरादून स्मार्ट सिटी लिमिटेड द्वारा दून लाइब्रेरी को मॉडर्न दून लाइब्रेरी के रूप में परेड ग्राउण्ड में लैन्सडाउन चौक के निकट तैयार किया गया है। वर्तमान में स्थापित मॉडर्न दून लाइब्रेरी आधुनिक सुविधाओं से लैस है, जिसमें पाठकों को और बेहतर सुविधाएं दी जा रही हैं। यही वजह है कि जहां पूर्व में 4352 रजिस्टर्ड मैम्बर्स थे वहीं यह संख्या बढ़कर अब 4838 हो गई है, जबकि आजीवन सदस्यों की संख्या जो 500 थी, वर्तमान में इनकी संख्या 609 है। दून लाइब्रेरी में रजिस्ट्रेशन फीस 300 ₹ प्रतिवर्ष एवं 1000 ₹ सिक्वोरिटी है। जो सक्षम हैं वह रजिस्ट्रेशन फीस और सिक्वोरिटी दे सकते हैं लेकिन जो आर्थिक तौर पर कमजोर हैं उन्हें भी मॉडर्न दून लाइब्रेरी की सुविधाओं का लाभ मिल सके इसके लिए जिला अधिकारी महोदया/मुख्य कार्यकारी अधिकारी देहरादून स्मार्ट सिटी द्वारा 100 ऐसे मैम्बर्स को आर्थिक रूप से कमजोर हैं को मुफ्त मैम्बरशिप देने का प्रावधान किया गया है। उक्त लाइब्रेरी में प्रतियोगी

परीक्षाओं से सम्बन्धित 50000 बुक्स का प्राविधान किया गया है, वर्तमान में 35 हजार तक पुस्तकें उपलब्ध हैं।

१-वर्तमान समय में कई पाठक ऐसे हैं जो विभिन्न प्रतियोगी परीक्षाओं की तैयारी कर रहे हैं ऐसे लगभग 400 से 500 पाठकों के लिए अध्ययन की व्यवस्था की गयी है।

२-भूतल में सभी प्रशासनिक कक्ष जैसे निदेशक कक्ष, लाइब्रेरियन कक्ष, टैक्निकल स्टॉफ कक्ष, कैफेटेरिया, बी० ओ०, एच० एवं बैठक कक्ष, कम्प्यूनिटी हॉल (16 पाठकों की धारण क्षमता सहित), बहुउद्देशीय हॉल (100 पाठकों की धारण क्षमता सहित) तथा बच्चों के लिये चिल्ड्रन सेक्शन निर्मित किया गया है। -द्वितीय तल में 30 कम्प्यूटर सिस्टम सहित कम्प्यूटर लैब भी उपलब्ध करायी गयी है। जबकि अन्य तीन तलों में अध्ययन व बुक्स स्टकिंग हेतु पर्याप्त स्थान है।

मॉडर्न दून लाइब्रेरी को सभी पक्षों को ध्यान में रखकर निर्मित किया गया है। यहां पाठकों के लिए प्रतियोगी परीक्षाओं से सम्बन्धित किताबें, तकनीक, 43

प्रकाशन, सामयिक घटनाओं के ज्ञान हेतु 25 समाचार पत्र, 30 सामान्य ज्ञान तथा 20 मैगजीन, साहित्य, कविता संग्रह, वकालत, भौगोलिक परिस्थितयां, इतिहास के साथ ही उत्तराखण्ड की संस्कृति और सभ्यता को बढ़ावा देने वाली पुस्तकों को समाहित किया गया था। शिक्षा के साथ ही वहां हर वर्ग की मूलभूत सुविधाओं जैसे सभी तलों में महिलाओं, पुरुषों एवं विकलांगों की उपयोगिता के अनुरूप स्मार्ट टायलेट का निर्माण किया गया है।

पीने के पानी की व्यवस्था, स्मार्ट लाइब्रेरी को ध्यान में रखते हुए बायोमैट्रिक व्यवस्था, लाइब्रेरी की सुरक्षात्मक दृष्टिकोण से 26 सी०सी०टी०वी० कैमरा, 50000 टैग, स्मार्ट स्क्रीन, हरित वातावरण युक्त ओपन एरिया थियेटर, विद्युत की समस्या को ध्यान में रखते हुए सौर ऊर्जा पैनल की व्यवस्था, पर्याप्त पार्किंग व्यवस्था, आदि आधुनिक सुविधाओं के साथ शान्तिपूर्ण, हवादार व वातानुकूल वातावरण प्रदान किया गया है।

### संक्षिप्त खबरें

#### डिवाइडर से टकराई कार से मिली 16 पेटी देसी शराब

हरिद्वार। हरिद्वार रुडकी हाईवे पर डिवाइडर से जा टकराई एक कार से 16 पेटियां देसी शराब की बरामद हुई जबकि तस्कर फरार होने में कामयाब रहा। कनखल पुलिस का दावा है कि कार के रजिस्ट्रेशन नंबर के आधार पर कारवाई की जाएगी। बुधवार रात पुलिस को सूचना मिली कि सहगल पेट्रोल पंप के पास एक कार डिवाइडर से टकरा गई है। सूचना मिलने पर पुलिस तुरंत रवाना हो गई। पुलिस ने जब कार को खंगाला तब अंदर से 16 पेटी देसी शराब की बरामद हुई। पुलिस ने कार को कब्जे में लेते हुए शराब की पेटियां जब्त कर ली। एसओ नितेश शर्मा ने बताया कि कार सवार तस्कर फरार होने में कामयाब रहा, जिसकी तलाश कर रहे हैं। रजिस्ट्रेशन नंबर के आधार पर कारवाई की जाएगी। बताया कि संबंधित धारा में कारवाई करते हुए शराब जब्त कर ली गई है।

#### गुरुकुल कांगड़ी विवि में यज्ञ से नए सत्र का शुभारंभ किया

हरिद्वार। गुरुकुल कांगड़ी समविश्वविद्यालय में गुरुवार से नए शैक्षणिक सत्र का शुभारंभ वैदिक यज्ञ के साथ किया गया। विवि के कुलपति प्रो. सोमदेव शतांशु ने कहा कि स्वामी श्रद्धानंद महाराज ने विश्व कल्याण और प्राचीन वैदिक भारतीय संस्कृति व संस्कारों के संरक्षण के लिए 1902 में गुरुकुल की थी। उन्हीं के उद्देश्यों को लेकर यह विश्वविद्यालय आज भी निरन्तर शिक्षा के क्षेत्र में कार्य कर रहा है। प्रो. सोमदेव शतांशु ने बताया कि आज देश में लगभग 1000 विश्वविद्यालय शिक्षण के क्षेत्र में कार्य कर रहे हैं। उनमें से अधिकांश हमारे विश्वविद्यालय द्वारा स्थापित मानकों को आधार मानकर कार्य कर रहे हैं। विश्वविद्यालय के कुलसचिव प्रो. सुनील कुमार ने कहा कि हम सभी आने वाले दिनों में विश्वविद्यालय को शिक्षा और अनुसंधान के क्षेत्र में विवि को विश्व पटल पर स्थापित करेंगे। वित्ताधिकारी प्रो. देवेन्द्र गुप्ता ने कहा कि रेगुलेशन-2023 को पारित कर यूजीसी को भेजा जा चुका है। जिसे शिक्षा के क्षेत्र में बेहतर परिणाम विश्वविद्यालय को मिलेंगे। विश्वविद्यालय और अधिक तीव्रता से शिक्षा के क्षेत्र में अपनी भूमिका का निर्वाह करने की दिशा में अग्रसर होगा। प्रो. अम्बुज कुमार शर्मा, प्रो. प्रभात कुमार, प्रो. डीएस मलिक, प्रो. सुचित्रा मलिक, प्रो. एलपी पुरोहित ने भी अपने विचार व्यक्त किए। यज्ञ में प्रो. विवेक कुमार गुप्ता, प्रो. वीके सिंह, प्रो. नवनीत, प्रो. राकेश कुमार, डॉ. ऋषि कुमार शुक्ला, डॉ. अजित तोमर, डॉ. अजय मलिक, प्रो. ब्रह्मदेव, डॉ. अरूण कुमार, डॉ. मयंक अग्रवाल, डॉ. नीतिन काम्बोज, डॉ. मोहर सिंह मीणा, डॉ. हरेंद्र, डॉ. एमएम तिवारी, डॉ. बबलू आर्य, डॉ. राजकुमार, डॉ. पंकज कौशिक, कुलभूषण शर्मा, हेमन्त सिंह नेगी आदि मौजूद थे।

#### ड्रोन की मदद से पकड़ी अवैध शराब, तीन तस्कर धरे

हरिद्वार। कांवड़ मेले के दौरान शहर कोतवाली पुलिस ने ड्रोन की मदद से अवैध शराब पर कारवाई की है। ड्रोन के जरिए अलग अलग जगह से देसी शराब बेच रहे तीन तस्कर आखिरकार पुलिस के हथ्थे चढ़ गए। आरोपियों के खिलाफ संबंधित धाराओं में मुकदमा दर्ज करते हुए उनका चालान कर दिया गया। अब तक ड्रोन का इस्तेमाल सुरक्षा संबंधी मसले को लेकर होता रहा है लेकिन गुरुवार को शहर कोतवाली पुलिस ने अवैध शराब की धरपकड़ के लिए ड्रोन का इस्तेमाल किया। कोतवाली प्रभारी भावना कैथोला ने बताया कि पुलिस टीम ने अलग अलग क्षेत्र में ड्रोन उड़ाया। तब तीन तस्कर अवैध शराब की बिक्री करते हुए रंगे हाथ देखे गए, जिन्हें फिर पुलिस टीम ने दबोच लिया। बताया कि आरोपियों के नाम निर्देश पुत्र सतीश निवासी ग्राम जल्लाबाद थाना भवन जिला शामली यूपी हाल निवासी लट्टू का मकान टंकी नम्बर छह मायापुर, रिकू शर्मा पुत्र सत्यनारायण शर्मा निवासी ग्राम कसेरकला थाना डिवाई जिला बुलंदशहर यूपी हाल निवासी शुग्गी झोपड़ी पावन धाम और सौरभ पुत्र बंटी निवासी गुसाई वाली गली भीमगोड़ा है। बताया कि आरोपियों के कब्जे से 170 पक्के देसी शराब के बरामद हुए हैं। पुलिस टीम में अनिल, हेड कांस्टेबल जितेंद्र, प्रदीप शामिल रहे।